




కార్మిక హోదా

హిమాచల్ మృతపీరులకు జోహార్లు

ఆగస్టు, 2006

మాసపత్రిక

వెల : రూ. 5



బ్రతుకుకాగోం పోరుమార్గం

28



విద్యుత్ కాంట్రాక్టు కార్మికుల పోరాట దృశ్యాలు

విద్యుత్ సంస్థల 7114 CULM పోషులు కాంట్రాక్టు కార్మికులతో భర్తీ చేయాలి

APCP

రాష్ట్ర ప్రభుత్వం ప్రకటించిన 7,114

విద్యుత్ సంస్థల పోషులు కాంట్రాక్టు కార్మికులతో భర్తీ చేయాలి

కార్మికలోకం

సి.ఐ.టి.యు. ఆంధ్రప్రదేశ్ కమిటీ మాసపత్రిక

సంపుటి 21 సంఖ్య 08

విడి ప్రతి వెల : రూ. 5

సం॥ చందా : రూ. 50

విషయ సూచిక

సంపాదకీయం	1
కవర్ స్టోరీ- బ్రతుకు కోసం పోరు మార్గం-3-5	
దోమాభిషేకం	7
ఉద్యమ వార్తలు	8-13,15
బాలలలోకం	14
జి.ఓ.నం.5 రద్దు చేయాలి	16-17
వేధింపులను ఆపగలం	18
వివక్ష!	19
కథ-అంటురోగం	20-21
నైవేళి విజయం కార్మికవర్గానిదే...	22
ప్రజల కోసమే ఈ సమ్మె!	23
యూనియన్ ఖరీదు 3 ప్రాణాలా?	24
అసంఘటితరంగ బిల్లులు...	25-26
కాంట్రాక్టు జెఎల్ఎం పోస్టులకై...	27
డిసెంబర్ 14న సార్వత్రిక సమ్మె...	28-29
సినిమా-ది డావిడ్ కోడ్	30
పాట	31
సార్వత్రిక సమ్మెకై...	32

మేనేజర్

కార్మికలోకం

యస్.వి.జి. స్నాక కేంద్రం, 1-1-60/4,
ఆర్జీసీ క్రాస్ రోడ్, ముషీరాబాద్, హైదరాబాద్ - 20.
ఫోన్ : 27612474 ఫ్యాక్స్ : 27610128

ఎడిటోరియల్ బోర్డు

ఎడిటర్ : వై. సిద్ధయ్య

సభ్యులు: పర్వ సత్యనారాయణ, ఎస్.వీరయ్య,
ఆర్.సుధాభాస్కర్, పి.రోజా, పి.రాజారావు,
పి.అజయ్ కుమార్, ఆర్.ఎస్.మూర్తి

మేనేజిరియల్ బోర్డు

మేనేజర్ : పి.రాజారావు

సభ్యులు: పర్వ సత్యనారాయణ,
టి.ఎన్.వి.రమణ, ఆర్.ఎస్.మూర్తి, అల్లూరి లోకేశ్

ప్రమాదకరమైన జి.ఓ.నం.5ను వ్యతిరేకించి, ప్రభుత్వం మెడలు వంచిన రాష్ట్ర ఉద్యోగ, కార్మిక, ప్రజాసంఘాలు, రాజకీయపార్టీలకు అభినందనలు. ఇది ప్రపంచబ్యాంకు సంస్కరణలకు వ్యతిరేకంగా పోరాడుతున్న శక్తుల విజయం. జి.ఓ. అమలు తాత్కాలికంగా నిలిపివేశారు. అందుకే ఇప్పుడు సాధించింది పాక్షిక విజయం మాత్రమే. జి.ఓ. పూర్తిగా రద్దయితేనే సంపూర్ణ విజయం సాధ్యం. విశాల ఐక్యత ద్వారా ఈ లక్ష్యాన్ని సాధించాలి.

జి.ఓ.కి వ్యతిరేకంగా పెల్లుబికిన నిరసన కేవలం వామపక్షాలు, కార్మిక, ఉద్యోగ సంఘాలకే పరిమితం కాలేదు. అధికారపార్టీ కాంగ్రెసులోనూ ప్రకంపనలు రేపింది. కొందరు కాంగ్రెస్ ఎం.ఎల్.ఎ.లు జి.ఓ.ని ఖండించారు. ఈ విధానాల సృష్టికర్త చంద్రబాబుపార్టీ టిడిపి నిరసన గళం విప్పుక తప్పలేదు. ఇంతకాలంగా ప్రైవేటీకరణ వ్యతిరేక ఉద్యమానికి దూరంగా వున్న బిఎంఎస్ తన వరస మార్పుకోవటం ఆహ్వానించదగ్గ పరిణామం. పలు ప్రజాసంఘాలు, ముఖ్యంగా కెవిపిఎస్, రజక, క్షురకవృత్తిదారుల సంఘాలు వగైరా సామాజిక సంఘాలు నిరసనలో భాగస్వాములైనారు.

‘వినాశకాలే విపరీతబుద్ధి’ అంటారు. ప్రతిపక్షంలో వుండగా ప్రపంచబ్యాంకు వ్యతిరేకంగా పోజుపెట్టిన ముఖ్యమంత్రి, అనుంగు మంత్రుల స్పందనలు అప్రజాస్వామికంగా వున్నాయి. జి.ఓ.ను బయటపెట్టిన సిపిఐ(ఎం) నేత బి.వి.రాఘవులుపై విమర్శలకు దిగటం అదరగండం మాత్రమే. ఆర్థికమంత్రి రోశయ్య, ట్రాన్స్‌పోర్టు మంత్రి కన్నాలక్ష్మీనారాయణ తదితరులు ముఖ్యమంత్రి ప్రాపకం కోసం అబద్ధాలాడి భంగపడ్డారు. ఈ జి.ఓ.తో సంబంధంలేని ఎన్.జి.ఓ.లకు ముఖ్యమంత్రి వ్రాసిన లేఖ ‘మిత్రబేధం’ కుట్రను బట్టబయలు చేసింది. అధికారులను బలిపశువులను చేసే యత్నం కూడా బెడిసికొట్టింది. రాష్ట్ర ప్రభుత్వం అడుగు వెనక్కి వేయక తప్పలేదు. అందులోను నిజాయితీ కరువయింది. వెల్లువెత్తిన నిరసన నుండి బయటపడేందుకు జి.ఓ.ని తాత్కాలికంగా నిలిపివేశారు. తమ ‘బిగ్ బాస్’ ప్రపంచబ్యాంకు మెప్పుకోసం జి.ఓ.ను రద్దుచేయకుండా కపట నాటకం ఆడుతున్నారు. చంద్రబాబు చేసింది వేరు, నేను చేస్తున్నది వేరంటూ నిస్సిగ్గుగా ప్రకటనలు గుప్పిస్తున్నారు.

రాష్ట్ర ప్రభుత్వం రు.8వేల కోట్ల అప్పుల కోసం ప్రపంచబ్యాంకును వేడుకుంటున్నది. ఇంకా పలు షరతులు అమలు జరపాలని బ్యాంకు ప్రభువులు పట్టుబడుతున్నారు. మున్సిపల్ సేవల ప్రైవేటీకరణ, మురికివాడల తరలింపు, ఆస్తిపన్ను పెంచడం, కాల్యాలకు నీటిమీటర్ల బిగింపు, బియ్యానికి, విద్యుత్ కు సబ్సిడీలు తగ్గించటం వంటి షరతుల అమలుకు ప్రభుత్వం కసరత్తు చేస్తున్నది. ఈ చర్యలు సాధారణ ప్రజల జీవితాలను కకావికలం చేసేవే. ఈ ప్రమాదం గురించి ప్రజలను అప్రమత్తం చేయాలి.

కాంగ్రెస్, టిడిపి నాయకులు అవకాశవాద రాజకీయాలకు పాల్పడుతున్నారు. ప్రతిపక్షంలో వుండి బ్యాంకు విధానాలు విమర్శించటం, అధికారంలోకి వచ్చాక, అవే విధానాలు అమలు పరుస్తున్నారు. ఇలాంటి కుటిలరాజకీయాలను, ఆ పార్టీలను ఉద్యోగులు, కార్మికులు దూరంగా వుంచాలి.

తెలుగుదేశం పార్టీ జి.ఓ.నం.5ను వ్యతిరేకించటం హర్షణీయమే. వారి మాటలను ప్రజలు నమ్మాలంటే, అధికారంలో వుండగా తాము అవలంబించిన బ్యాంకువిధానాలు తప్పని బహిరంగంగా అంగీకరించాలి. అలా చేస్తేనే ప్రజలు వారిని నమ్ముతారు.

ఇటీవలి నైవేళి లిగ్నెట్ కార్పొరేషన్, నాల్కో షేర్ల అమ్మకానికి వ్యతిరేకంగా జరిగిన పోరు నుండి నేర్చుకుందాం. మొదట కార్మికులకే పరిమితమైన ఆ ఉద్యమాలు, ఆ ప్రాంత ప్రజల మద్దతు సంపాదించాయి. తమిళనాడులో డిఎంకె, లెఫ్ట్ పార్టీలతో కలిసి కేంద్ర ప్రభుత్వంపై వత్తిడి తెచ్చాయి. ప్రభుత్వం తన నిర్ణయాన్ని నిలుపు చేసుకోవలసి వచ్చింది.

రానున్న కాలంలో ప్రపంచబ్యాంకు ముప్పు రాష్ట్రంలో పెరగనుంది. ఆ స్థాయిలో ప్రతిఘటనలు పెరగటం అనివార్యం. ఉద్యోగులు, కార్మికులు తమ పోరాటాలకు ప్రజామద్దతు కూడగట్టాలి. బ్యాంకు సంస్కరణల మూలాలను ఛేదించాలి. జి.ఓ.నం.5 వంటి యమపాశాలు రద్దయ్యే దాకా పోరాడాలి. సంపూర్ణ విజయం దిశగా సాగిపోవాలి.



బ్రతుకు కాగిం పోరుమార్గం

1947లో స్వాతంత్ర్యం వచ్చింది. నాటి నుండి నేటి వరకు భారతదేశంలో అన్ని రంగాలలో ఎంతో కొంత అభివృద్ధి వుంది. శాస్త్రసాంకేతిక రంగాలు అభివృద్ధి అయ్యి ప్రస్తుతం కంప్యూటర్ యుగంలో మానవుల జీవనం కొనసాగుతున్నది. కాని దేశంలో, రాష్ట్రంలో వున్న అసంఘటితరంగ కార్మికుల పరిస్థితులు మాత్రం మారలేదు. ఎక్కడి గొంగడి అక్కడ లాగే వుంది. పాలకుల విధానాల వల్ల అసంఘటితరంగ కార్మికుల బ్రతుకులు దుర్భరంగా మారాయి. స్వాతంత్ర్య దినోత్సవ సంబరాలు జరుపుకునే పాలకులు ఒక్కసారి అసంఘటిత కార్మికుల జీవితాల్లోకి తొంగి చూస్తే, వారి జీవన పరిస్థితులను అర్థం చేసుకుంటే, దేశంలో బానిసలుగా, స్వేచ్ఛలేని బడుగు జీవులుగా వున్న అసంఘటిత కార్మికులకు కొంతైనా ఉపశమనం కల్గేది.

పెరుగుదల ఇంతింతై వినువీధిలోకి :

అసంఘటితరంగం విస్తరిస్తున్నది. అయితే ప్రభుత్వ విధానాల వల్ల సంఘటితరంగం ధ్వంసం అవుతున్నది. దేశంలో వ్యవసాయ కార్మికులతో కలిపితే 36కోట్ల మంది అసంఘటితరంగ కార్మికులున్నారు. కేవలం వ్యవసాయరంగంలోని అసంఘటితరంగ కార్మికులు 33.6కోట్ల మంది. సంఘటిత రంగంలోని అసంఘటితరంగ కార్మికులు 2.5కోట్ల మంది వున్నారు. వీరిలో మహిళలు 10.2 కోట్లు, పురుషులు 25.8కోట్లు వుంటారు. గ్రామీణ ప్రాంతంలో పురుషులు 17.8కోట్ల మంది, స్త్రీలు 9.9కోట్ల మంది, పట్టణ ప్రాంతాలలో పురుషులు 8కోట్లు, స్త్రీలు 1.4కోట్ల మంది

వున్నారు. ఆంధ్రప్రదేశ్‌లో 3.54కోట్ల మంది వ్యవసాయరంగంలోని అసంఘటితరంగ కార్మికులతో కలిపి వున్నారు. వీరిలో పురుషులు 2.1కోట్లు, స్త్రీలు 1.44కోట్ల మంది వున్నారు.

సాంప్రదాయక అసంఘటితరంగ కార్మికులతోపాటు ప్రభుత్వశాఖలు, రంగాలలో శాశ్వత ఉద్యోగులతో సమానంగా అవే శాఖలో ఇప్పటికే మూడున్నరలక్షల మంది కాంట్రాక్ట్ ఉద్యోగులు పని చేస్తున్నారు. వీరి సంఖ్య ఇంకా విపరీతంగా పెరుగుతున్నది. ఐటీ రంగంలో 2003లో 71,445 మంది ఉద్యోగులుండగా 2005కు 1,26,920 మందికి పెరిగారు. అసంఘటితరంగం కార్మికులకన్నా భిన్నమైన సమస్యలను వీరు ఎదుర్కొంటున్నారు.

సరళీకృత విధానాలవల్ల చేతివృత్తులు దెబ్బతింటున్నాయి. వ్యవసాయరంగంలో ఉపాధి కోల్పోయినవారు కూడా పెద్ద సంఖ్యలో ఉంటున్నారు. వీరందరూ భవన నిర్మాణ, హమాలీ, ప్రైవేట్ ట్రాన్స్‌పోర్టు, తదితర రంగాలలోకి చేరుతున్నారు.

ప్రైవేటీకరణ, మూసివేతలు, విఆర్ఎస్ తదితర పరిస్థితుల్లో ఉద్యోగాలు కోల్పోయినవారు కూడా అసంఘటితరంగంలోకి చేరుతున్నారు. హోంబేస్డ్ కార్మికుల సంఖ్య కూడా బాగా పెరుగుతున్నది. అగర్‌బత్తీల తయారీ, ప్లాస్టిక్ సంచులు, స్పిచింగ్, బొమ్మల తయారీ, పువ్వులు కట్టడం, కుట్టడం, పచ్చళ్ళ తయారీ, బైండింగ్, చీరల రోలింగ్, బ్యూటీఫార్లర్లు తదితర పనులు చేస్తున్నారు.

జాతీయాదాయంలో సింహభాగం - అనుభవంలో శూన్యం:

దేశ జాతీయ స్థూల ఆదాయంలో (జిడిపి) 60 శాతం అసంఘటితరంగ కార్మికుల ఉత్పత్తి ద్వారానే వస్తోంది. కాని నేడు వారు అనేక సమస్యలను ఎదుర్కొంటున్నారు. వారి జీవన పరిస్థితులు దుర్భరంగా వున్నాయి. 90శాతం మందికి తినడానికి తిండి కూడా దొరకని పరిస్థితి. వీరిని రక్షించాల్సిన పాలకులు నిర్లక్ష్యం చేస్తున్నారు. ఉపాధి, విద్య, వైద్యం, ఆరోగ్యం వంటివి వీరికి అందని ద్రాక్షలాగే మిగిలిపోతున్నాయి. అసంఘటితరంగంలో పనిచేసే వారిలో మెజార్టీ కార్మికులు, మహిళలు - పిల్లలు. శ్రామిక మహిళల్లో 96శాతం అసంఘటితరంగంలోనే వున్నారు. ఈ రంగంలో పని చేసే వారిలో అత్యధికులు సామాజిక అణిచివేతకు గురైన ఎస్సీ, ఎస్టీ, బిసి తరగతుల వారే. వీరు ఒకవైపు పెట్టుబడిదారి దోపిడీకి, పాలకుల నిర్లక్ష్యానికి, మరోవైపు సామాజిక అణిచివేతకు గురవుతున్నారు.

అసంఘటితరంగంలోని చాలా పరిశ్రమలు కనీసవేతన షెడ్యూల్లో చేర్చడం లేదు. 15వ ఇండియన్ లేబర్ కాన్ఫరెన్స్ రూపొందించిన, తరువాత సుప్రీంకోర్టు తీర్పులో పేర్కొన్న అవసరాల ప్రాతిపదికన రూపొందించిన కనీసవేతనాల సూత్రాలను కనీసవేతనాలు నిర్ణయించేటప్పుడు ప్రభుత్వాలు పరిగణనలోకి తీసుకోవడం లేదు. ప్రభుత్వాలు నిర్ణయిస్తున్న కనీసవేతనాలు నిజానికి దారిద్ర్యరేఖకు దిగువనే ఉంటున్నాయి. గత సంవత్సరం ఆంధ్రప్రదేశ్ లేబర్ డిపార్ట్మెంట్ కనీసవేతనాలు ప్రకటించే ముందు ఒక డ్రాఫ్ట్ విడుదల చేసింది. దాని అనంతరం గెజిట్ (జి.ఓ.)ను విడుదల చేసింది. అందులో డ్రాఫ్ట్లో పేర్కొన్న వేతనాలను తగ్గించి నిర్ణయించింది. కారణం అడిగితే తరువాత విడివి చెల్లిస్తామని దాటవేసింది. జి.ఓ. విడుదలై రెండు సంవత్సరాలు కావస్తున్నా విడివి ఊసేలేదు. అరకొరగా నిర్ణయించిన కనీసవేతనాలు కూడా 90శాతం పరిశ్రమల్లో అమలుకావడం లేదు. కనీసవేతనాలపై యజమానులు కోర్టులకెళ్ళి “స్టే”లు తేవడంతో సంవత్సరాల తరబడి పరిష్కారం కావడం లేదు. ఈ మధ్య రాష్ట్ర ప్రభుత్వమే కొన్ని రంగాలకు, డిపార్టుమెంట్లకు కనీసవేతనాల కార్మికచట్టాల అమలులో మినహాయింపులు ఇస్తున్నారు.

రాష్ట్రంలో జి.ఓ. 40 ప్రకారం అన్స్కెల్డ్ కార్మికునికి నెలకు రూ. 2386 ఇవ్వాలి. కేవలం 800 నుండి 1500లోపు మాత్రమే చెల్లిస్తున్నారు. వీరి ఖర్చులు మోపెడు, జీతం పిడికెడు. గతంలో 8గంటలు పని చేస్తే వచ్చే ఆదాయం, నేడు 12-16 గంటలు పని చేస్తేనే వస్తోంది. అలా చేస్తే చేయమని లేకుంటే పని లేదని యజమానులు బెదిరిస్తున్నారు. రాత్రివేళల్లో మహిళల చేత పనులు చేయించరాదనే చట్టం ఉన్నది. కాని ప్రస్తుత పాలకులు ఆ చట్టానికి సవరణలు తెచ్చి రాత్రివేళల్లో కూడా పనులు చేయిస్తున్నారు. రాత్రివేళల్లో పని చేసే మహిళలకు రక్షణ కల్పించడం లేదు. అనేక మంది రాత్రివేళల్లో పనికి వెళ్ళి అత్యాచారాలకు, హత్యలకు గురైన ఘటనలున్నాయి. అత్యధికంగా మహిళా కార్మికులున్నారు. ఒకే పని చేస్తున్నా పురుషులతో సమానంగా వేతనాలివ్వడం లేదు.

ప్రసూతి సౌకర్యం ఊసే లేదు. లైంగిక వేధింపులకు గురవుతున్నారు. నామమాత్రపు వేతనాలు పొందుతున్నారు.

గాలిబుడగ బ్రతుకులు :

అసంఘటితరంగం కార్మికులకు ఉద్యోగభద్రతగాని, సామాజిక భద్రతలు గాని లేవు. ఎక్కువమంది కార్మికులు పని పోతుందేమోననే భయంతో కొట్టుమిట్టాడుతున్నారు. పనిలోకి తీసుకునేటప్పుడు నియామకపు ఉత్తర్వులుగాని, వేతన స్లిప్పులుగాని, గుర్తింపుకార్డులుగాని ఇవ్వడం లేదు. చట్టపరంగా కరువుభత్యానికి అర్హులైనా, అనేక ప్రాంతాలలో వారికి అందడం లేదు. ప్రావిడెంట్ ఫండ్, ఇఎస్ఐ వంటి సామాజిక భద్రత ప్రమాణాలు అమలు జరపడం లేదు. దేశంలో 36కోట్ల మంది ఉంటే కేవలం 2కోట్ల మంది మాత్రమే ఇపిఎఫ్, 90 లక్షల మందికి మాత్రమే ఇఎస్ఐ సదుపాయాలు అందుతున్నాయి. అసంఘటితరంగం కార్మికులను ఆదుకోవడంలోనూ, రక్షణ సౌకర్యాలు, చట్టాల అమలుకు చర్యలు తీసుకోవడంలోనూ కార్మికశాఖ నిర్లక్ష్యంగా వ్యవహరిస్తున్నది. అనేక చోట్ల కార్మికుల ప్రయోజనాలకన్నా యజమానుల ప్రయోజనాలకే పెద్ద పీట వేస్తున్నారు. వీళ్ళను రాష్ట్ర, కేంద్ర ప్రభుత్వాలు పట్టించుకోవడం లేదు.

అసంఘటిత కార్మికులకు సరైన గృహవసతి లేదు. ప్రభుత్వాలు ఆర్భాటంగా ప్రకటించిన గృహనిర్మాణ పథకాలు, రాజీవ్ గృహపథకాలు వంటివి వీరి దగ్గరకు చేరడం లేదు. పలుకుబడి, అధికారం వున్న వారి అనుయాయులకే అప్పనంగా అప్పజెప్తున్నారు. ఇండ్లస్థలాలు, పట్టాలు ఇవ్వమంటే పేదలకు స్థలం లేదని ప్రభుత్వం చెబుతున్నది. మరోప్రక్క బహుళజాతి సంస్థలకు, పెద్ద పెద్ద పెట్టుబడిదారులకు వేలాది ఎకరాల భూమిని ఉచితంగా సమర్పిస్తున్నారు. గృహవసతి లేని పరిస్థితుల్లో అనివార్యంగా కిరాయి (అద్దె) ఇండ్లలో నివసించాల్సి వస్తున్నది. వారికి వచ్చే కొద్ది కూలీ డబ్బులు ఇంటి అద్దెలకు చెల్లించి పస్తులుంటున్నారు. పట్టణాలలో అయితే చిన్నచిన్న గదుల్లో, మురికివాడల్లో గుడారాలు వేసుకొని రెండు, మూడు కుటుంబాలు ఒకే గదిలో కాపురాలుంటున్నాయి. వీరు నివసించే మురికివాడలన్నీ మురికి కూపాలుగా తయారైనాయి. పారిశుధ్యలోపం, దోమలు, ఈగలు తాండవిస్తున్నాయి. వీటివల్ల అంటువ్యాధులు బారినపడి పని చేసుకోలేని స్థితిలోకి నెట్టబడుతున్నారు.

రోగాలతో-మరణాలతో :

వైద్యం నేడు అసంఘటితరంగం కార్మికుల దరిదాపుల్లోకి కూడా రావడం లేదు. ప్రభుత్వం వైద్య సౌకర్యాలను కుదిస్తున్నది. ప్రభుత్వమే కార్పొరేట్ వైద్యరంగాన్ని ప్రోత్సహిస్తున్నది. పేదవాడికి రోగం వస్తే వారి బాధలు వర్ణనాతీతం. ఎందుకంటే వైద్యం ఖరీదు భరించే స్తోమత వారికి లేదు. పౌష్టికాహారం లోపం వల్ల రోగాల బారిన అసంఘటితరంగం కార్మికులే ఎక్కువగా పడుతున్నారు.

గతంలో విశాఖ, భద్రాచలం, ఆదిలాబాద్ వంటి ఏజెన్సీ ప్రాంతాలలో విషజ్వరాలు ప్రబలినప్పుడు వందల సంఖ్యలో మరణించారు. అందులో అసంఘటితరంగ కార్మికులే ఎక్కువ.

ప్రస్తుతం రాష్ట్రంలోని అన్ని గ్రామాల్లో ప్రతి కుటుంబంలో ఎవరో ఒకరికి చికున్ గున్యా వచ్చింది. 6లక్షల మంది ఈ వ్యాధి బారిన పడ్డారు. 400మంది మరణించినట్లు వార్తలు వస్తున్నాయి. వెలుగులోకి రాని మరణాలు మరెన్నో... వాస్తవంలో ఇంతకన్నా ఎన్నో రేట్లు మరణించి వుంటారు. ఈ వ్యాధి 3నెలల నుండి 6నెలల వరకు ఉంటుంది. ఈ వ్యాధి వచ్చిన వారు ఎలాంటి పనులు చేసుకోలేని స్థితిలో వున్నారు. వ్యాధి నిరోధక శక్తి దారుణంగా దెబ్బతిని కండరాలు పటుత్వం కోల్పోయి కదలేని స్థితిలో ఇబ్బందులు పడుతున్నారు. కనీసం గంజైనా గతిలేని వారికి పౌష్టికాహారాన్ని ఊహించలేము.



4నెలలుగా ఈ వ్యాధి ఇంత తీవ్రంగా వస్తున్నా ప్రభుత్వం నిర్లక్ష్యంగా వ్యవహరిస్తున్నది. కనీసం వారు బ్రతికి వుండాలంటే 3నెలల పాటైనా ప్రభుత్వం ఉచితంగా ఆహారం (బియ్యం వగైరా) సరఫరా చేయాలి. రాష్ట్ర ముఖ్యమంత్రి నేటికీ ఒక్క గ్రామానికి కూడా వెళ్ళలేదు. రాష్ట్రంలో హెల్త్ ఎమర్జెన్సీ ప్రకటించాల్సిన పరిస్థితి వున్నా ప్రభుత్వం నిమ్మకు నీరెత్తినట్లుగా వ్యవహరిస్తున్నది. ఆరోగ్యశాలలో 18వేల పోస్టులు ఖాళీగా వున్నాయి. వీటిని భర్తీ చేయాల్సిన బాధ్యత ప్రభుత్వంపై వున్నది. “చికున్ గున్యానా.. అదే వస్తుంది అదే పోతుంది” అని చాలా సాధారణంగా ముఖ్యమంత్రి కామెంటు చేసిన వార్తలు వింటున్నాం. ఆరోగ్య శాఖామంత్రి రోశయ్య తన భార్యకు కూడా చికున్ గున్యా వచ్చిందని ఇదేమంత పెద్ద సమస్యకాదని తెలిగ్గా చెబుతున్నారు. నిజమే ఆయనలాంటి కుటుంబాల వారికి 2,3 నెల్లు బెడ్ మీద పడుకొని ఉండటం పెద్ద సమస్య కాకపోవచ్చు. కూలీ చేయందే పూట గడవని అసంఘటిత కార్మికులకు ఇది కొండంత సమస్య.

ఉత్పత్తి వాగ్దానాలు :

అసంఘటితరంగ కార్మికుల కుటుంబాల పిల్లలే పెద్ద సంఖ్యలో చదువు నుండి డ్రాప్ అవుట్ అవుతున్నారు. వీరి పిల్లలను మధ్యలోనే చదువు మాన్పించి కూలీ పనులకు పంపుతున్నారు. అరకొరగా దొరుకుతున్న పని, అతితక్కువ కూలి వల్ల కుటుంబ సభ్యులంతా పని చేస్తే తప్ప ఇల్లు గడవడం లేదు. అందువల్ల పిల్లలను చదివించడం కన్నా పనికి తీసుకెళ్ళడం పైనే శ్రద్ధ కనబరుస్తున్నారు. ప్రభుత్వం తలపెట్టిన అక్షరాస్యతా కార్యక్రమం, బాల కార్మిక నిర్మూలన వ్యవస్థ కార్యక్రమాలు జయప్రదం కావాలంటే అసంఘటితరంగం కార్మికులకు సంవత్సరమంతా కనీసవేతనంతో గ్యారంటీ పని, పిల్లలకు సంక్షేమ కార్యక్రమాలు, స్కాలర్ షిప్ లు వంటి ప్రత్యేక పథకాలు ప్రవేశ పెట్టాల్సిన అవసరం వున్నది.

ప్రజాపంపిణీ వ్యవస్థను పటిష్టపరుస్తామని కనీస ఉమ్మడి కార్యక్రమంలో పేర్కొన్నారు. ఈ వాగ్దానాన్ని చిత్తశుద్ధితో ప్రభుత్వం అమలు చేయడం లేదు. ఇచ్చిన వాగ్దానాన్ని తీవ్రంగా ఉల్లంఘిస్తున్నారు. సంక్షేమ రాజ్యం నినాదంతో కొనసాగుతున్న, ప్రజాపంపిణీ వ్యవస్థను నిర్వీర్యం చేస్తున్నారు. దాని మూలంగా అసంఘటితరంగ కార్మికులు పలు ఇబ్బందులు ఎదుర్కొంటున్నారు. తక్కువ ఆదాయం సంపాదించే వారికి ప్రజాపంపిణీ వ్యవస్థ ఆనరాగా వుంటుంది. ప్రజాపంపిణీ వ్యవస్థ ద్వారా అందించే ఆహార ధాన్యాల పరిమాణాన్ని ప్రభుత్వం తగ్గించింది. వాటి రేట్లు పెంచారు. తద్వారా రూ. 4524కోట్ల సబ్సిడీకి కోత పెట్టారు. మరో రూ. 5814 కోట్ల సబ్సిడీలకు కోత పెట్టాలని మన్మోహన్ సింగ్ ప్రభుత్వం చూస్తున్నది. ఇలా చేస్తే వుండు మీద కారం జల్లినట్లే!

అసంఘటితరంగ కార్మికులకు సమగ్రశాసనం చేస్తామని కేంద్రంలోని యుపిఎ ప్రభుత్వం కనీస ఉమ్మడి కార్యక్రమంలో అంగీకరించింది. రాష్ట్రంలో కాంగ్రెస్ ప్రభుత్వం కూడా సంక్షేమ చర్యలు చేపడుతామని అంగీకరించింది. కాని అధికారంలోకి వచ్చి రెండు సంవత్సరాలు గడిచినా ఈ విషయంలో ప్రభుత్వాలు నోరుమెదపడం లేదు. గతంలో కేంద్రంలో అధికారాన్ని వెలుగబెట్టిన ఎన్ డీయే, రాష్ట్రంలో తెలుగుదేశం పార్టీలు కూడా ఇలాంటి హామీలే ఇచ్చాయి. అధికారంలో వున్నన్ని రోజులు వాటి ఊసే ఎత్తలేదు. ఇచ్చిన హామీలను అమలు చేయకుండా తుంగలో తొక్కాయి.

పోరుబాటే మార్గం :

ప్రపంచీకరణ విధానాల విషయంలో గత పాలకులకు నేటి పాలకులకు తేడా లేదు. కేంద్రంలో గత ఎన్ డీయే అనుసరించిన విధానాలనే నేటి యుపిఎ కూడా అమలు చేస్తున్నది. రాష్ట్రంలో గత తెలుగుదేశం పాలకుల విధానాలనే కాంగ్రెస్ పాలకులు కూడా అమలు చేస్తున్నారు. ఈ విధానాలు కొనసాగినంతకాలం అసంఘటితరంగ కార్మికుల జీవన పరిస్థితుల్లో మెరుగుదలరాదు. వారికి ఉపాధి అవకాశాలు, ఉద్యోగభద్రత ఉండదు. ఈ పరిస్థితుల్లో అధికారంలో ఎవరు వున్నా అసంఘటితరంగ కార్మికులకు ఒరిగే దేమీ లేదు. అందుకే ప్రత్యామ్నాయ విధానాల కోసం పోరాడాలి. అలాంటి విధానాలకై పోరాడే రాజకీయశక్తులతో చేతులు కలపాలి. వారితో కలిసి పోరాడటం ద్వారా మాత్రమే అసంఘటితరంగ కార్మికులు తమ హక్కులు కాపాడుకోగలరు. రక్షణ పొందగలరు.

- పాలడుగు భాస్కర్,

సిఐటియు రాష్ట్ర కార్యదర్శి

కాకతీయ విశ్వవిద్యాలయం

స్కూల్ ఆఫ్ డిస్టెన్స్ లర్నింగ్ అండ్ కంప్యూయింగ్ ఎడ్యుకేషన్

విద్యారణ్యపురి, వరంగల్ 506 009 (ఆం.ప్ర.) ఫోన్: 0870-238877, 2438899

దూరవిద్య బి.ఎ. / బి.కాం. కోర్సు ప్రత్యేక ప్రవేశార్హత పరీక్ష - 2006

ప్రవేశపరీక్ష తేది: 17-09-2006: ప్రవేశపరీక్ష: ఏ విద్యార్హతలు లేకున్నను, ఉన్నను (ఇంటర్మీడియట్ ఉత్తీర్ణత కానివారు) 30.06.2006 నాటికి 18 సంవత్సరాలు నిండినచో మాచే నిర్వహించబడుతున్న ప్రవేశపరీక్షలో ఉత్తీర్ణులై బి.ఎ./బి.కాం. తెలుగు మీడియంలో ప్రవేశం పొందవచ్చును. 2002 నుండి 2006 వరకు గతంలో నిర్వహించిన ప్రవేశపరీక్షలలో ఉత్తీర్ణులైనవారు లేదా ఇంటర్మీడియట్, తత్సమాన కోర్సు పాసైనవారు అర్హత పరీక్ష వ్రాయనవసరం లేదు. నేరుగా ప్రవేశం పొందవచ్చును.

వరంగల్:

1. ఎస్.డి.ఎల్.సి.ఇ. కె.యు. వరంగల్.
2. ప్రభుత్వ జూనియర్ కళాశాల, హన్మకొండ.
3. ప్రభుత్వ డిగ్రీ కళాశాల, మహబూబాబాద్.
4. ప్రభుత్వ డిగ్రీ కళాశాల, నర్సంపేట.
5. కాకతీయ డిగ్రీ కళాశాల, తొర్రూరు.
6. డాక్టర్ ఎం.ఆర్. రెడ్డి కళాశాల, వరకాల.
7. ప్రభుత్వ జూనియర్ కళాశాల, ఏటూరునాగారం.
8. ఎస్.వి.ఎస్.ఎ కళాశాల, స్టేషన్ రోడ్, వరంగల్.
9. ఎస్.ఎం.ఎం.ఎ. కళాశాల, ఫోర్ట్ రోడ్, వరంగల్.
10. ఎ.వి.వి. డిగ్రీ కళాశాల, వరంగల్.
11. తేజస్విని (గాంధీ) జూనియర్ కాలేజీ, భూపాలపల్లి.
12. ప్రతిభ ఎడ్యుకేషన్ అకాడమీ, జనాం.
13. పింగళి ప్రభుత్వ డిగ్రీ కాలేజీ ఫర్ ఉమెన్, వడ్డేపల్లి.
14. జయ డిగ్రీ కాలేజీ, నక్కలగుట్ట హన్మకొండ.
15. మొరల్ బేసిక్ జూనియర్ కాలేజీ, నల్లబెల్లి.
16. ఎస్.ఎస్.ఆర్. & జె.ఆర్. & సైన్స్ డిగ్రీ కాలేజీ, ఖమ్మం.
17. జె.వి.ఆర్. డిగ్రీ కళాశాల, సత్తుపల్లి.
18. ప్రభుత్వ డిగ్రీ కళాశాల, భద్రాచలం.
19. ప్రభుత్వ డిగ్రీ కళాశాల, ఇల్లందు.
20. ప్రభుత్వ బాలర జూనియర్ కళాశాల, (ఆర్ట్స్) కరీంనగర్.
21. ప్రభుత్వ మహిళా డిగ్రీ కళాశాల, (ఆర్ట్స్) కరీంనగర్.
22. ప్రభుత్వ డిగ్రీ కళాశాల, గోదావరిఖని.
23. ప్రభుత్వ డిగ్రీ కళాశాల, జమ్మికుంట.
24. ప్రభుత్వ జూనియర్ కళాశాల, హుజూరాబాద్.
25. ప్రభుత్వ జూనియర్ కళాశాల, హుస్సాబాద్.
26. ప్రభుత్వ జూనియర్ కళాశాల, సిరిసిల్ల.
27. ప్రభుత్వ డిగ్రీ కళాశాల, కోరుట్ల.
28. ఎస్.కె.ఎస్.ఆర్. ప్రభుత్వ జూనియర్ కాలేజీ (బాలర), జగిత్యాల.
29. జవహర్లాల్ నెహ్రూ డిగ్రీ కళాశాల, మార్కెట్ రోడ్, వేములవాడ.
30. గాయత్రి డిగ్రీ కాలేజీ, పెద్దపల్లి.
31. ప్రగతి జూనియర్ కాలేజీ, గోపాలరావుపేట, ము. రామడుగు.
32. ఎం.ఎ.ఎం. & డిగ్రీ కళాశాల, మంచుర్యాల.

దరఖాస్తు ఫారములు లభించు కేంద్రాలు

33. యు.ఎస్.ఐ.వి. పి.జి. కాలేజీ, నిర్మల్.
34. ప్రభుత్వ జూనియర్ కళాశాల, ఉట్కూరు.
35. ప్రభుత్వ మహిళా డిగ్రీ కళాశాల, అదిలాబాద్.
36. శివాజీ ఆర్ట్స్ అండ్ సైన్స్ డిగ్రీ కాలేజీ, మందమర్రి.
- నిజామాబాద్:
37. ప్రభుత్వ బాలర జూనియర్ కళాశాల, నిజామాబాద్.
38. శాంతి జూనియర్ కళాశాల, ఆర్కూర్.
39. కర్నాటక కాలేజీ ఆఫ్ ఎడ్యుకేషన్, కామారెడ్డి.
- నల్గొండ:
40. నాగార్జున జూనియర్ & డిగ్రీ కళాశాల, మిర్యాలగూడ.
41. విజయ లా కాలేజీ, నల్గొండ.
42. నలందా కో-ఆపరేటివ్ జూనియర్ కాలేజీ, రామన్నపేట.
43. ఎ.సి. కాలేజీ ఆఫ్ ఎడ్యుకేషన్, సూర్యాపేట.
- మహబూబ్ నగర్:
44. స్వామి వివేకానంద డిగ్రీ కాలేజీ, మహబూబ్ నగర్.
46. గాయత్రి డిగ్రీ కాలేజీ, వనపర్తి.
- హైదరాబాద్, రంగారెడ్డి:
47. న్యూ సైన్స్ డిగ్రీ కాలేజీ, అమీర్ పేట్.
48. శ్రీత్రివేణి బాలికల జూనియర్ కళాశాల, అప్పలక్ష్మి దేవాలయం ఆర్మీ ఎదురుగా, కొత్తపేట, దిల్ సుకీనగర్.
49. జాగృతి పి.జి. అండ్ డిగ్రీ కళాశాల, నారాయణగూడ.
50. మేఘన డిగ్రీ కాలేజీ, దిల్ సుకీనగర్.
51. సింధూ డిగ్రీ కాలేజీ ఫర్ ఉమెన్, మలక్ పేట.
52. సర్ న్యూటన్ డిగ్రీ కాలేజీ ఫర్ ఉమెన్, మలక్ పేట.
53. న్యూ సిల్వర్ జూనియర్ డిగ్రీ కాలేజీ, కుప్పాయిగూడ.
54. శ్రీసాయి డిగ్రీ కాలేజీ, తాండూరు.
55. శ్రీ మధురా జూనియర్ కాలేజీ, చందానగర్.
- బీహార్:
56. రెడ్ సన్ డిగ్రీ కాలేజీ (వుమెన్) మేడ్చల్.
57. అల్పా డిగ్రీ కాలేజీ, ఉప్పల్.
58. వివేకానంద డిగ్రీ కాలేజీ, కూకల్ పల్లి.
59. బి.ఎం.ఆర్. డిగ్రీ కాలేజీ, సిద్దిపేట.
- గుంటూరు:
60. శ్రీవేంకటేశ్వర డిగ్రీ కళాశాల, కొల్లివర.
61. కెరీర్ డిగ్రీ కాలేజీ బ్రాడ్ పేట్, గుంటూరు.

62. ఎం.ఎస్.రెడ్డి, జూనియర్ కాలేజీ, మోదుకూరు.

చిత్తూరు:

63. కె.ఆర్.సి. డిగ్రీ కాలేజీ, తిరుపతి.

కృష్ణా:

64. ఎస్.ఎల్.ఆర్. ప్రతిభ మోడల్ డిగ్రీ కళాశాల, తిరుపూరు.

పశ్చిమ గోదావరి:

65. ఎస్.ఆర్.సి. జూనియర్ కాలేజీ, తాడేపల్లిగూడెం.

66. కార్నర్ స్టోన్ జూనియర్ కాలేజీ, పాలకొల్లు.

తూర్పు గోదావరి:

67. ఆదర్శ వాకేషనల్ జూనియర్ కాలేజీ, కాకినాడ.

68. మతి దాసరి అరపాలమ్మ డిగ్రీ కాలేజీ, కోరుకొండ.

69. ఎస్.ఆర్.ఆర్. డిగ్రీ కాలేజీ, పెద్దాపురం.

ప్రకాశం:

70. సి.ఎం.బి.సి. మహిళా డిగ్రీ కళాశాల, ఒంగోలు.

71. ఎస్.జి.పి. జూనియర్ కాలేజీ, పొదిలిరోడ్, దర్శి.

72. శ్రీ సిద్ధార్థ జూనియర్ కాలేజీ, బేస్తవారిపేట.

నెల్లూరు:

73. డాక్టర్ సిఆర్.ఆర్. ఆర్ట్స్ & సైన్స్ జూనియర్ కాలేజీ, సైదాపురం.

అనంతపురం:

74. ఎన్.డి.ఆర్.ఆర్. డిగ్రీ కళాశాల, ముదిగుబ్బ.

కడప:

75. శ్రీ వెంకటేశ్వర కాలేజీ ఆఫ్ ఆర్ట్స్ & కంప్యూటర్ సైన్స్, ప్రొద్దుటూరు.

76. విజ్ఞానవర్ధిని జూనియర్ కాలేజీ, నంద్యాల.

77. కె.ఎస్.ఆర్. మెమోరియల్ జూనియర్ కాలేజీ, కర్నూలు.

విశాఖపట్నం:

78. శ్రీ కనక మహాలక్ష్మి ఆర్ట్స్ అండ్ సైన్స్ డిగ్రీ కళాశాల.

79. కౌముది డిగ్రీ కాలేజీ, అముదాలవలస.

వెస్ట్ బెంగాల్:

80. హోలీ క్రాస్ మిషన్ స్కూల్, బసమాలి, నష్కర్ రోడ్, కలకత్తా.

గుజరాత్:

81. సర్వజినిక్ హైస్కూల్, ప్రతాప్ నగర్, నవనగర్, పంచాలిత్, సూరత్.

మహారాష్ట్ర:

82. సెంట్ ఫ్రాన్సిస్ కాలేజీ, రామగడ్, గోకలరోడ్, ములుంద్ (వెస్ట్) ముంబాయి.

పైన పేర్కొన్న ఏ కేంద్రంలో పరీక్ష వ్రాసినప్పటికీ ఎస్.డి.ఎల్.సి.ఇ.లోని అన్ని విద్యా కేంద్రాలలో ఎక్కడైనా అడ్మిషన్ పొందవచ్చును.

దరఖాస్తు ఫారాల విక్రయం: 28.06.2006 నుండి 26.08.2006 వరకు

పూర్తిచేసిన దరఖాస్తు ఫారముల స్వీకరణ: 30.08.2006 వరకు

దరఖాస్తు ఫారమును రు. 175/-లు చెల్లించి పై కేంద్రాల నుండి గానీ లేదా కేంద్ర కార్యాలయం నుండి గానీ స్వయంగా పొందవచ్చును. లేదా రిజిస్టర్ పోస్టు ద్వారా రు. 225/- రిజిస్ట్రార్, ఎస్.డి.ఎల్.సి.ఇ., కాకతీయ విశ్వవిద్యాలయం, వరంగల్ పేరిట వరంగల్ లో చెల్లింపు పద్ధతిపై SBH/SBI/Andhra Bank లలో తీసిన డి.డి. మాత్రమే పంపించి కేంద్ర కార్యాలయం నుండి పొందవచ్చును. మనిఆర్డర్స్/పోస్టల్ ఆర్డర్స్/చెక్కులు స్వీకరించబడవు. మిగతా వివరాలకు ప్రాప్తెక్స్ చూడగలరు. కేంద్ర కార్యాలయానికి ప్రతి గురువారం మరియు ప్రతి నెల మూడవ బుధవారం సెలవు దినములు.

ఆచార్య కూరపాటి వెంకటనారాయణ

సంచాలకులు

అఖిలాంధ్ర దోమల సంఘం మహాసభ ప్రారంభమైంది. ఈసారి విశాఖ ఏజెన్సీలో కాదు ... రాష్ట్ర రాజధాని హైదరాబాద్ నగరంలో.

దోమల నాయకురాలు ముందుకొచ్చి గొంతు సవరించుకుంది.

“దోమ్రేడ్స్! అతి తక్కువ కాలంలో మా ఆహ్వానాన్ని మన్నించి సభకు విచ్చేసిన మీ అందరికీ ధన్యవాదాలు. ఇప్పుడు ప్రార్థనా గీతంతో సభను మొదలుపెడదాం.”

ఓ అరడజను అన్ని దోమలు గుమిగూడి గళం విప్పాయి. “రోశయ్య సన్నిధి ... అదే మాకు పెన్నిధి ... కనిపించని దైవమే మా కనులలోనే ఉన్నది ...”

దోమలన్నీ విస్తుపోయి, గుసగుసలు ప్రారంభించాయి. సభలో కలకలాన్ని గమనించిన దోమల నాయకురాలు ప్రసంగాన్ని కొనసాగించింది.

“ఇదేమిటి, మనకు బద్ధ శత్రువైన రోశయ్యను ప్రార్థించామని తెల్లబోతున్నారా? ఇదే ఇవాళి మన సభలో విశేషం. ముందుగా మీకు మన ముఖ్య అతిథి ఏడిపస్ ఈజిప్టీ అనే దోమను పరిచయం చేస్తాను ... (సదరు దోమ రీవిగా ఎగురుకుంటూ వచ్చి అందరి ముందూ వాలింది) ... ఈ దోమ కుడితే చికున్ గున్యా అనే వ్యాధి వస్తుంది. ఆ వ్యాధి కారణంగానే మనం రోశయ్య గారికి దగ్గ రయ్యాం. ఒకప్పుడు కనిపించిన ప్రతి దోమనీ పట్టుకుని, బండకేసి బాది చంపేయాలని పిలుపు ఇచ్చి గిరిజనుల్లో తిరుగుబాటు ప్రేరేపించిన ఆరోగ్యమంత్రి రోశయ్య ఇవాళ మన విషయంలో మనసు మార్చుకున్నారు. అందుకు ఈ గున్యా దోమే కారణం. అందరూ ఒకసారి గున్యా దోమకి జైకొట్టండి.”

“గున్యా దోమకీ జై ... గున్యా దోమా జిందాబాద్ ... జబ్తక్ సూరజ్, చాంద్ రహేగా, గున్యా దోమా, తేరీనామ్ రహేగా..”

దోమల నాయకురాలు సభలో ప్రతిధ్వనించాయి.

దోమల నాయకురాలు అందరివైపు కృతజ్ఞతగా చూసి మళ్ళీ ప్రారంభించింది.

“రోశయ్య గారు మన విషయంలో అనుసరిస్తున్న వైఖరి వల్ల మనందరం బతికి బయటపడ్డాం. ఆ వైసం మీకు కూడా తెలియజేస్తాను. అసలేం జరిగిందంటే ...”

★★★

హఠాత్తుగా రాష్ట్రంలో జ్వరాలు విజృంభించాయి. నూట నాలుగుకి టెంపరేచర్ పెరిగిపోవడం, ఒళ్ళు నొప్పులు, కాళ్ళు కదపలేనంతగా కీళ్ళ నొప్పులు... జనం విలవిల లాడిపోయారు. పల్లెలేదు, పట్నం లేదు, నగరం లేదు, ఎక్కడ చూసినా ఈ జ్వర పీడితులే. ఆస్పత్రులు కిటకిటలాడిపోయాయి. ఊళ్ళకి ఊళ్ళు జ్వరం బారిన పడ్డాయి. జనం హాహాకారాలు చేయసాగారు. ఈ జ్వరం పేరు


చికున్ గున్యా అనీ, ఏడిపస్ ఈజిప్టీ అనే దోమవల్ల వస్తుందనీ డాక్టర్లు తేల్చారు. పారిశుధ్య కార్యక్రమం సరిగ్గా అమలు కాకపోవడం వల్లే చికున్ గున్యా దోమ విజృంభించిందని నిపుణులు తేల్చారు.

ఇదంతా చూస్తున్న వెంకట్రావుకి గుండె మండిపోయింది. ఓ ప్రతినిధి బృందాన్ని వెంటేసుకుని రోశయ్యని కలవడానికి వెళ్ళాడు.

★★★

రోశయ్య మాంచి హుషారుగా ఉన్నాడు. దోమల నివారణకి బడ్జెట్లో కేటాయించిన ఎనభై లక్షల రూపాయలు ఖర్చు కాకుండా మిగిలిపోయిందట. ఆ సంగతి పేపర్లో చూస్తే తెలిసింది. డామిట్, అధికారులు ఇన్నాళ్ళూ తనకెందుకు చెప్పలేదు అనుకుంటూ రోశయ్య విసుక్కున్నాడు. ఈ న్యూస్ ముఖ్యమంత్రి కంటపడితే ఇంకేమన్నా ఉండా. జలయజ్ఞానికి ఇచ్చేయ్యమంటాడు అనుకుంటూ కాస్సేపు

దోమాభిషేకం



బెంగపడ్డాడు.

వెంకట్రావు ప్రతినిధి బృందంతో రోశయ్య దగ్గరికి వచ్చాడు. వస్తూనే పాట రూపంలో తన మొర వినిపించాడు.

“నిన్నా కుట్టేసినాది .. మొన్నా కుట్టేసినాది .. మళ్ళీ కుట్టేసినాది గున్యా దోమా! ... అది కుడతా కుడతా ఉంటే.. జొర మొస్తా ఒస్తా ఉంటే... ఈ ఆ కీళ్ళ నొప్పులు తాళలేము రోశయ్యో!..”

రోశయ్య పగలబడి నవ్వి, “పాట బావుందోయ్ ... నీ పాట వింటే నాకూ ఉత్సాహం వస్తోంది. నా పాట కూడా విను” అంటూ గొంతు విప్పాడు.

“దోమా .. దోమా .. కుట్టాడే! ... కుట్టి, కుట్టి చంపాడే ...!” అని పాడి, “దోమలకో నమస్కారం పెట్టండి. ఇక మీ జోలికి రావు” అంటూ సలహా ఇచ్చాడు.

వెంకట్రావు బిక్కు చచ్చిపోయాడు.

“అలా అంటే ఎలా సార్! ఆరోగ్యశాఖ మంత్రిగా మీరేం చేయలేరా?”

రోశయ్య చప్పరించేశాడు. “పోదూ... నేను చేసేదేం ఉంది.. అయినా ప్రజల్లో అవగాహన లేకపోవడం వల్లే ఈ జ్వరాలు వస్తున్నాయి. ప్రజలదే తప్పు” అంటూ బుకాయించాడు.

“సార్ ... మురికివాడల్లో, పల్లెటూర్లలో ప్రజలకి అవగాహన లేదంటే అర్థం చేసుకోవచ్చు. కానీ, హైకోర్టు జడ్జిలు, ఐపీఎస్, ఐపీఎస్ ఆఫీసర్లు, మంత్రులు, ఇక సాక్షాత్తు మీ ఇంటావిడకూడా గున్యా జ్వరం వచ్చిన మాట మరిచిపోయారా? వీళ్ళకూడా అవగాహన లేదంటారా?” నూటిగా ప్రశ్నించాడు వెంకట్రావు.

రోశయ్య చటుక్కున మాట మార్చేశాడు. “ఏందుకయ్యా ... అలా గోల పెడతావు? గున్యా ఏమన్నా ప్రాణాంతక వ్యాధి అనుకున్నావా? నేను డాక్టర్ని కాను గానీ మన సిఎం డాక్టరే కదా! జ్వరం వస్తే మెటాసిస్ వేసుకో మని ఆయన సలహా ఇచ్చాడు వినలేదా?”

‘అది జ్వరం వచ్చిన తర్వాత సంగతండీ ... జ్వరం రాకుండా దోమల్ని నివారించడానికి బ్లీచింగ్, స్ప్రేయింగ్, ఫాగింగ్ చేయొచ్చు కదా!’ తెగించి అడిగేశాడు వెంకట్రావు.

రోశయ్య గాభరా పడ్డాడు. “ఏమిటేమిటి ... బ్లీచింగ్, స్ప్రేయింగ్, ఫాగింగ్ గానా .. అన్నీ కొత్త కొత్త మాటలు వింటున్నారు. డబ్బులు ఖర్చయ్యే పనులు చెప్పకు ... నాకు గుండెదడ వస్తుంది ... బీపీ పెరిగిపోతుంది ... నా మాట వినండి ... అసలు దోమలు కుట్టకుండా జాగ్రత్తలు పడండి. గున్యావాధి చస్తేరారు” అంటూ తేల్చేశాడు.

వెంకట్రావు బుర్ర గోక్కున్నాడు. దోమనేది ఒక్కసారి కుట్టకుండా ఎలా జాగ్రత్తలు తీసుకోవాలో అర్థం కాలేదు. కాస్సేపు ఆలోచించి చెప్పాడు.

“సార్ ... దీనికి ఒకటే మార్గం ఉంది. అంతరిక్ష యాత్రికులు తొడుక్కుంటారు చూడండి నఖశిఖ పర్యంతం కప్పి ఉంచే స్పేస్ సూట్లు ... అలాంటి సూట్లు ప్రజలకి ప్రభుత్వం సరఫరా చేస్తే ఎలా ఉంటుందీ?”

“అయిడియా బ్రహ్మాండంగా ఉంది కానీ మన ఆర్థిక పరిస్థితుల దృష్ట్యా ప్రజలే అలాంటి సూట్లు కుట్టించుకోవాలి” అంటూ రోశయ్య చేతులెత్తేశాడు.

వెంకట్రావు గభాల్న మోకాళ్ళ మీద కూలబడి, చేతులు జోడించి, గద్గదిక కంఠ స్వరంతో అన్నాడు.

“సార్! మీ తెలివితేటలు అమోఘం ... నాకిప్పుడో పాట పాడాలని ఉంది ...

(పాడు, నాయనా! అంటూ రోశయ్య ప్రోత్సహించాడు)

“మెదదూ ఎక్కడున్నదీ ... మెదదూ ఎక్కడున్నదీ... మోచిప్పల్లో తిరుగుతున్నదీ ... సిగ్గు లేని అబద్ధం ఆడుతున్న పొగరే నాలో తిక్కరేపుతున్నదీ... రోశయ్యనే నమ్మినా... ఉద్ధరిస్తాడనుకున్నా... కళ్ళు తెరిచి స్వప్నమే కన్నా! ... కడ సారీ... కళ్ళూ తెరిచి స్వప్నమే కన్నా!”

- రాజగోపాల్

ఆంధ్రజ్యోతి సౌజన్యంతో

ఉద్యమ వార్తలు

ఆర్టీసి పరిరక్షణకు నిరాహారదీక్షలు



స్టాఫ్ & వర్కర్స్ ఫెడరేషన్ పిలుపు మేరకు జులై 19న మొదటిరోజు నిరాహారదీక్షలో పాల్గొన్న గుంటూరు రీజియన్ కార్మికులు. జి.రామకృష్ణరావు, ఎన్. ప్రసాద్, ఎం.హరిప్రసాద్, డి. వెంకట్రావు, డి. సత్యనారాయణ, ఎస్.కె. మీరా సాహెబ్, ఆర్.వెంకటేశ్వర్లు, పి.భాస్కరరావు, ఆర్.నాగేశ్వరరావు.



జులై 20న రెండవరోజు నిరాహారదీక్షలో పాల్గొన్న గుంటూరు రీజియన్ కార్మికులు. కె.వి.ఎన్.శేషారావు, ఎల్.ఎం.దాసు, ఎస్.కె.ఎం.సుభాని, టి.ఎస్.నారాయణ, టి.శేషాగిరి రావు, ఎన్.లింగారావు, ఎ.లలితాప్రసాద్, వి.శ్రీనివాసరావు, బి.తిరుపతిరెడ్డి, పి.రత్నకుమార్

వేతనం పెంపు

గుంటూరుజిల్లా నర్సరావుపేట మున్సిపాలిటీలో కాంట్రాక్టు కార్మికులకు కనీసవేతనాలు చెల్లించాలని కోరుతూ 10రోజులపాటు వివిధ రూపాల్లో ఆందోళనలు నిర్వహించారు. మున్సిపల్ ఆఫీసు, లేబర్ ఆఫీసుల వద్ద ప్రదర్శనలు చేశారు. మున్సిపల్ కౌన్సిల్ సమావేశం సందర్భంగా పెద్దఎత్తున ధర్నా నిర్వహించడంతో అధికారులు, కాంట్రాక్టరు చర్చలకు అంగీకరించారు. కనీసవేతనాలు ఇస్తామని హామీ ఇచ్చారు. కాంట్రాక్టరుతో జరిగిన చర్చలలో రూ.1900 ఇచ్చే విధంగా నిర్ణయం జరిగింది. సత్తెనపల్లి, పిడుగురాళ్ల, మంగళగిరి తదితర చోట్ల కనీసవేతనాలు చెల్లించాలని ఆందోళనలు చేశారు. సత్తెనపల్లిలో ఒప్పందం జరిగింది. మంగళగిరిలో కనీసవేతనాలు ఇవ్వలేని కాంట్రాక్టర్ల బెండర్లను రద్దు చేశారు.

హుగ్లీ సమ్మె నిషేధం- జి.ఓ. జారీ

విజయనగరంజిల్లాలో బొబ్బిలి, ఈస్ట్కోస్ట్, అరుణ-మూడు హుగ్లీ జాట్ మిల్లులోని సుమారు 15వేల మంది కార్మికులు ఫిబ్రవరి 22 నుండి నిరవధిక సమ్మె చేస్తున్నారు. ఈ మిల్లుల్లో పని చేస్తున్న వేలాది అప్రెంటీస్ కార్మికులను బదిలీ కార్మికులుగా ప్రమోట్ చేసి రేటు నిర్ణయించాలి. అయితే ట్రైనింగు పీరియడ్ పూర్తి చేసుకున్న అప్రెంటీలకు బదిలీరేటు నిర్ణయించడంలో తీవ్రమైన తాత్పర్యం యాజమాన్యం చేస్తోంది. అందువల్ల కార్మికులు సమ్మెకు దిగవలసి వచ్చింది. మూడు మిల్లుల్లోని గుర్తింపు సంఘమైన ఐఎఫ్ టియు సమ్మెకు పిలుపు ఇచ్చింది. సిఐటియు ఈ సమ్మెను బలపరిచింది. రాష్ట్ర ప్రభుత్వం, జిల్లా మంత్రులు, అధికారపార్టీ శాసనసభ్యులు జడ్పిటిసి, ఎంపిటిసి ఎన్నికలను దృష్టిలో పెట్టుకుని ఇన్నాళ్ళూ ఏవో కల్లబొల్లి కబుర్లు చెప్పారు. తీరా ఎన్నికలు పూర్తయిన తర్వాత జులై 11న సమ్మెను నిషేధిస్తూ జి.ఓ. జారీ చేసింది. అయినా కార్మికులు సమ్మెను కొనసాగించాలన్న కృతనిశ్చయంతో ఉన్నారు. సమ్మెను నిషేధిస్తూ ప్రభుత్వం జారీ చేసిన ఈ జి.ఓ.ను వెంటనే రద్దు చేయాలని సిఐటియు రాష్ట్ర కమిటీ డిమాండు చేస్తోంది.

కేంద్రం దాడిని ప్రతిఘటిద్దాం



ఉద్యోగ, ఉపాధ్యాయ, కార్మిక సంఘాల ఐక్య వేదిక, ప్రకాశంజిల్లా కమిటీ ఆధ్వర్యంలో బిఎస్ఎన్ఎల్ ఆఫీసు దగ్గర సదస్సు నిర్వహించారు. ఈ సదస్సులో ముఖ్యఅతిథిగా సిఐటియు రాష్ట్ర కార్యదర్శి వై.సిద్ధయ్య పాల్గొన్నారు. సిఐటియు పట్టణ అధ్యక్షులు దామా శ్రీనివాసులు అధ్యక్షత వహించారు.

కార్యక్రమంలో బిఎస్ఎన్ఎల్ యూనియన్ ప్రధాన కార్యదర్శి వి.వెంకయ్య, యుటిఎఫ్ నాయకులు టి.నారాయణరావు, ఎఫ్ఎన్టీఓ నాయకులు జె.విజయకుమార్ మాట్లాడారు.

పోస్టల్ ఉద్యోగులు, మెడికల్ & హెల్త్ ఉద్యోగులు, బిఎస్ఎన్ఎల్ ఉద్యోగులు, ఎన్టీవోలు, డైరీ ఉద్యోగులు, ఆర్టీసి ఉద్యోగులు,టీచర్లు, సిఐటియు నాయకులు జి.శ్రీను, నర్సయ్య, వీరాస్వామి తదితరులు పాల్గొన్నారు. బిఎస్ఎన్ఎల్ నాయకులు అజీజ్ వందన సమర్పణ చేశారు.

ఉద్యమ వార్తలు

డిసిఐ ఆఫీసు ముట్టడి



ఎపి స్టేట్ అగ్రికల్చరల్ కో ఆపరేటివ్ సొసైటీస్ ఎంప్లాయిస్ యూనియన్ రాష్ట్ర కమిటీ పిలుపు మేరకు ఖమ్మం జిల్లా సహకార అధికార కార్యాలయాన్ని ఉద్యోగులు జులై 17న ముట్టడించారు. సొసైటీ ఉద్యోగుల అధ్యక్షులు తాతినేని సుబ్రహ్మణ్యం జిల్లా సిఐటియు ప్రధాన కార్యదర్శి, సొసైటీ ఉద్యోగుల గౌరవ అధ్యక్షులు కళ్యాణం వెంకటేశ్వరరావు ప్రసంగించారు. జిల్లా సొసైటీ ఉద్యోగుల సంఘం ప్రధాన కార్యదర్శి తాటిపెల్లి వీరభద్రం ఉద్యోగులందరికీ ప్రభుత్వం సమాన పనికి సమాన వేతనం కల్పించాలని డిమాండ్ చేశారు. అనంతరం జిల్లా సహకార అధికారికి ఉద్యోగ నాయకులు మెమోరాండం సమర్పించారు. కార్యక్రమంలో నామా లక్ష్మినారాయణ, కె. నాగేశ్వరరావు, యండి మహమూద్, నాగాచారి, రామారావు తదితరులు పాల్గొన్నారు.

సిఎండి ఆఫీసు ముట్టడి




‘సిపిడిసిఎల్ సిఎండి ఆఫీసు ముందు జులై 20న శాంతియుతంగా పికెటింగ్ చేస్తున్న విద్యుత్ కాంట్రాక్ట్ కార్మికులపై పోలీసులు లాఠీచార్జిని నిరసిస్తూ సిఐటియు హైదరాబాద్ నగర కమిటీ ఆధ్వర్యంలో జులై 21న రాష్ట్ర విద్యుత్ శాఖామంత్రి పబ్లిక్ అలీ దిష్టిబొమ్మను తగులబెట్టారు. ఈ కార్యక్రమంలో సిఐటియు రాష్ట్ర అధ్యక్షులు ఆర్.సుధాభాస్కర్ పాల్గొన్నారు.

జి.ఓ.నెం.86ను ఉపసంహరించాలి



సిఐటియు ఉప్పల్ మున్సిపల్ కమిటీ ఆధ్వర్యంలో జులై 17న హైదరాబాద్ లోని ఉప్పల్ సిఐటియు ఆఫీసు నుండి ఎమ్మార్వో ఆఫీసు వరకు ర్యాలీ నిర్వహించారు. అనంతరం ఉప్పల్ ఎమ్మార్వో ఇండ్రా రెడ్డికి వినతిపత్రం అందజేశారు. ధర్మానుద్దేశించి సిఐటియు ఉప్పల్ మున్సిపల్ కమిటీ ప్రధాన కార్యదర్శి మన్నెనర్సింహారెడ్డి మాట్లాడుతూ జి.ఓ.నెం.86ను ప్రభుత్వం వెంటనే ఉపసంహరించాలని డిమాండ్ చేశారు. పెరుగుతున్న ధరలు అదుపు చేయడంలో ప్రభుత్వం విఫలమయిందని విమర్శించారు. భవన నిర్మాణ కార్మికులకు సమగ్ర చట్టం చేయాలని, ప్రమాద బీమా సౌకర్యం కల్పించాలని, ఇఎస్ఐ, పిఎఫ్ సౌకర్యాలు కల్పించాలని, రేషన్ కార్డులపై కిరోసిన్ తక్షణం అందజేయాలని డిమాండ్ చేశారు. ప్రభుత్వమే భవన నిర్మాణ కార్మికులకు గుర్తింపు కార్డులు ఇవ్వాలని డిమాండ్ చేశారు. ఈ కార్యక్రమంలో భవన నిర్మాణ కార్మిక సంఘం అధ్యక్షులు గణేష్ సింగ్, రాంరెడ్డి, క్రిష్ణారెడ్డి, రాములు, కైకా, సోని, సీత, జంగయ్య, బాల్ రాజ్ తదితరులు పాల్గొన్నారు.

కర్నూలులో



యునైటెడ్ ఎలక్ట్రిసిటీ ఎంప్లాయిస్ యూనియన్ పిలుపు మేరకు జులై 13న కర్నూలు కలెక్టరేట్ వద్ద కాంట్రాక్టు కార్మికులు ధర్నా చేశారు. ఇందులో కర్నూలు రీజియన్ అధ్యక్ష, కార్యదర్శులు ఎన్.సుధాకర్, ఎం.రామాంజనేయులు, అదోని అధ్యక్షులు ఎస్.ఎ.రషీద్, నంద్యాల డివిజన్ అధ్యక్షులు టి.శ్రీనివాసులు, రీజనల్ అధ్యక్షులు ఎస్.ఎం.కె.షఫివుల్లా, నాయకులు అమరస్వామి, నాగయ్య, సోమశేఖర్, రఫి అహ్మద్, సత్య, రత్నకుమార్, అనిల్ కుమార్, బాషా తదితరులు నాయకత్వం వహించారు.

ప్రాజెక్టు సదస్సులు

అంగన్ వాడీ ఉద్యోగుల సర్వీసును క్రమబద్ధీకరించాలని ఐసిడిఎస్ రెగ్యులరైజ్ చేయాలని కరీంనగర్ జిల్లాలో ప్రాజెక్టు సదస్సులు జరిగాయి. 6 ప్రాజెక్టుల్లో జరిగిన సదస్సులకు 700 మంది అంగన్ వాడీ ఉద్యోగులు హాజరయ్యారు. ఈ కార్యక్రమాల్లో సంఘం జిల్లా గౌరవాధ్యక్షులు జి.జ్యోతి, ప్రధాన కార్యదర్శి ఎస్.రమ, నాగరాజి ప్రాజెక్టు నాయకులు పాల్గొన్నారు.

ఎల్ఐసి వార్షిక సభ

జులై 20న ఐ.సి.ఇ.యు. భద్రాచలం బ్రాంచి వార్షిక సమావేశము జరిగింది. ఈ సమావేశంకు ముఖ్య అతిథులుగా వరంగల్ డివిజన్ అధ్యక్షులు గురుమూర్తి, జనరల్ సెక్రటరీ జి.భాస్కర్, జాయింట్ సెక్రటరీ శ్రీకాంత్, ఇతర బ్రాంచి ప్రతినిధులు హాజరయ్యారు. 2006-2007 సంవత్సరమునకు ఈ క్రింది నూతన కార్యవర్గం ఏకగ్రీవంగా ఎన్నుకోబడినారు. అధ్యక్షులు ఎన్.కిరణ్ కుమార్, ఉపాధ్యక్షులు బి.రవికుమార్, ప్రధాన కార్యదర్శి జి.శ్రీనివాసరావు, సంయుక్త కార్యదర్శులు వి.వీరాస్వామి, ఎం.శంకర్, కోశాధికారి వి.వెంకటేశ్వరరావు, కార్యవర్గ సభ్యులు వి.రామక్రిష్ణ, కె.మురళి, పి.సుధాకర్ రెడ్డి, బి.హెచ్.విజయలక్ష్మి, బి.శరత్ బాబు, సి.హెచ్.పాపిరెడ్డి, జనరల్ కౌన్సిల్ మెంబర్స్ పి.రాజబాబు, ఎస్.ఎస్.ఎస్.రాజు



ఎఐఐఎ 55వ వ్యవస్థాపక దినోత్సవ వారోత్సవాలు జులై 1-7 వరకు గూడూరు ఇన్స్పిరెన్స్ కార్పొరేషన్ ఎంప్లాయిస్ యూనియన్ నిర్వహించారు.

లైంగిక వేధింపుల నిరోధానికి చట్టం చేయాలి

జులై 27న లైంగిక వేధింపుల నిరోధానికి వెంటనే చట్టం చేయాలని కోరుతూ ఐదా, సిఐటియు రాష్ట్ర కమిటీ బృందం ముఖ్యమంత్రి వై.ఎస్.రాజశేఖరరెడ్డి గారికి మెమోరాండం సమర్పించారు. ఈ బృందంలో టి.జ్యోతి- ఐదా అధ్యక్షురాలు, కె.స్వరూపరాణి- ఐదా కార్యదర్శి, ఎస్.పుణ్యవతి-సిఐటియు రాష్ట్ర ఉపాధ్యక్షురాలు, ఎం.సాయిబాబు-సిఐటియు రాష్ట్ర కార్యదర్శి, సి.హెచ్.లీలావతి- ఐదా నగర కార్యదర్శి పాల్గొన్నారు.



30 ప్రభుత్వరంగ సంస్థల ప్రైవేటీకరణకు వ్యతిరేకంగా సిఐటియు నగర కమిటీ ఆధ్వర్యంలో నిజామాబాద్ లో దిప్తిబొమ్మ దగ్ధం



ఆటో కార్మికుల సమస్యల పరిష్కారంకోసం జులై 12న సిఐటియు ఆఫీసు నుండి డిఎస్సీ ఆఫీసు వరకు సిఐటియు నిజామాబాద్ నగర కమిటీ ఆధ్వర్యంలో ర్యాలీ నిర్వహించారు.

నూతన కమిటీ

నిర్మల్ వ్యవసాయ మార్కెట్ యార్డులో జూన్ 25న చాట, సడెం (మహిళ) కార్మికుల నూతన కమిటీ అల్లూరి లోకేశ్ అధ్యక్షతన ఎన్నిక జరిగింది. అధ్యక్షురాలు ఎ.గౌరవమ్మ, ఉపాధ్యక్షురాలు నిగులపు ఎర్రమ్మ, మేకల లక్ష్మి, ప్రధాన కార్యదర్శి కె.పోసాని, కార్యదర్శులు పిడుగుల ముత్తమ్మ, బండి పోషమ్మ మరియు 21మంది కమిటీ సభ్యులు.

fizikem

“ఎసిడిటీ” నుండి తక్షణ ఉపశమనం

FREE

6 TABLETS FREE

ప్రతి బాటిల్ పై ★ 30 ml అదనం ★ 6 టాబ్లెట్స్ ఉంది

ఇక గ్యాస్ ట్రబుల్స్ కి సత్వర పరిష్కారం సరికొత్త ఫార్ములాతో

ఒరాసిడ్

ఇది నిరంతరం పనిచేసే ఎంటాసిడ్

రైస్మిల్లు కార్మికుల వేతన ఒప్పందాలు

పశ్చిమగోదావరి జిల్లాలోని రైస్మిల్లు కార్మికులు వేతన ఒప్పందాలు సాధించుకున్నారు. రైస్మిల్లు యజమాన్యం ఎత్తుగడలను, ఎదురు డిమాండ్లను తిప్పికొట్టే చైతన్యంతో పోరాడి భీమవరం, పాలకొల్లు, గణపవరం ప్రాంతంలోని 2000మంది కార్మికులు వేతన ఒప్పందం సాధించుకున్నారు. ఈ ఒప్పందం ద్వారా హమాలీ, మెకానిక్లు, డ్రైవర్లు, నెలజీతం కార్మికులు, పోటీ కార్మికులకు వేతనాలు 10%, 11% పెరిగాయి. కొన్ని పనులకు సంబంధించి పనివారీ రేట్లను అదనంగా పెంచుకున్నారు. రెండు సంవత్సరాలు ఈ ఒప్పందం అమలులో ఉంటుంది.

రెండు సంవత్సరాలకు ఒకసారి వేతన ఒప్పందాలు జరుగుతున్నాయి. గత రెండు సంవత్సరాల క్రితం మిల్లులు మూసివేతలు, వ్యాపార ఒడిదుడుకులను అవకాశంగా తీసుకున్న యజమానులు కార్మికులపై వత్తిళ్ళు తెచ్చారు. ఒప్పందంలో పెంపుదల వదులుకొని, ఉన్న రేట్లు తగ్గించుకుంటే తప్ప మిల్లులు నడపమని, పనుల నుండి తొలగిస్తామని, మిల్లులు మూసివేస్తామని యజమానులు బెదిరింపులు సాగించారు. సంఘ నాయకులు ధైర్యం చెప్పినా కార్మికులు యజమానుల బెదిరింపులకు లొంగేరు. కార్మికులు ఉన్న స్థితిలో పని సాధించుకోవడం, మూసివేతల నివారణ ముందుకు వచ్చి వేతనాలు పెంపుదల లేకుండానే కొన్ని పనివారీ రేట్లను గతంకంటే తగ్గించుకోవేందుకు అంగీకరించి గత ఒప్పందాన్ని చేసుకున్నారు. దీనివలన గత రెండు సంవత్సరాలుగా కార్మికులు అనేక ఇబ్బందులు పడ్డారు.

ఈ సంవత్సరం ఏప్రిల్లో తిరిగి వేతన ఒప్పందాలు జరగాల్సి ఉండగా కార్మికులు వేతన ఒప్పందం సాధించుకునేందుకు ఐక్యంగా సమాయత్తం అయ్యారు. యజమానులు గత పరిస్థితులను మళ్ళీ ముందుకు తీసుకువచ్చి వేతన ఒప్పందాలు వాయిదా వేసేందుకు డిమాండ్ చేశారు. ఎదురు డిమాండ్లతో రాయితీలు తగ్గించేందుకు ప్రయత్నాలు చేశారు. నోటీసులు ఇచ్చారు. దీన్ని పసిగట్టిన సంఘం నాయకత్వం, కార్మికులు యజమానుల ప్రయత్నాలను వెనక్కు తిప్పికొట్టారు. యూనియన్ తరపున డిమాండ్ నోటీసు ఇచ్చారు. వేతనాలు పెంచకపోతే సమ్మె చేస్తామని సమ్మె నోటీసు ఇచ్చి గట్టిగా నిలబడ్డారు.

రైస్మిల్లులు పరిస్థితి మెరుగ్గా ఉండడం, బియ్యం ఎగుమతిలు జరగడం, ధాన్యం నిల్వలు, వ్యాపారం మెరుగుగా ఉండడం కార్మికుల ఐక్యతకు తోడ్పడింది. కార్మికులు ఐక్యంగా సమ్మెకు సిద్ధపడడంతో రైస్మిల్లు యజమానులు దిగివచ్చి వేతన పెంపుదల ఒప్పందంకు అంగీకరించారు. కార్మికులు ఐక్యతగా నిలబడి యజమానుల ఎత్తుగడలను బలంగా తిప్పికొట్టడం కారణంగాను, సమ్మెకు సిద్ధపడటం వలనే వేతన ఒప్పందాన్ని సాధించుకున్నారు.

వేతనాలు పోటీ కార్మికులకు 8గంటలపనికి రూ.108లు సాధించుకున్నారు. మెకానిక్ల కార్మికులు రూ.300 నుండి రూ.400ల వరకు నెలకు వేతనం పెరిగింది. హమాలీ కార్మికులకు

10,11శాతం చొప్పున పెరిగాయి. బోనస్ 12.5శాతం, గ్రాట్యూటీ, ప్రసూతివేతనం, ఒవర్ టైం వేతనాలు సాధించుకున్నారు.

జిల్లాలో భీమవరం, గణపవరం, పాలకొల్లు ప్రాంతాలలోని 2వేల మంది కార్మికులకు ప్రత్యక్షంగా ఈ ఒప్పందం ప్రయోజనం కలిగించింది. జిల్లాలోని వేలాదిమంది రైస్మిల్లు కార్మికుల్లో ఈ వేతన ఒప్పందం ఉత్సాహాన్ని కలిగింది. యజమానులు బెదిరింపులను తిప్పికొట్టి తమ సమస్యలపై పోరాటాలు జరిపేందుకు జిల్లాలోని రైస్మిల్లు కార్మికుల్లో చైతన్యాన్ని మరింత రేకెత్తించింది.

- చింతకాలయ బాబురావు,

సిఐటియు జిల్లా ప్రధాన కార్యదర్శి

వినిమయ ధరల సూచిక

(బేస్ 2001=100)

సెంటర్ సీరిస్	మార్చి 2006	ఏప్రిల్ 2006	మే 2006
హైదరాబాద్	113	114	116
గుంటూరు	116	117	118
విశాఖపట్నం	115	116	118
వరంగల్	118	120	122
విజయవాడ	115	117	118
గోదావరిఖని	120	122	122
రాష్ట్ర సీరిస్			
విజయనగరం	120	121	124
రాజమండ్రి	124	126	128
జగ్గయ్యపేట	124	125	127
తిరుపతి	120	121	123
కొత్తగూడెం	121	122	124
నిజామాబాద్	124	125	128
ఆలిండియా	119	120	121
ఎ.పి	118	120	121

లింకింగ్ ఫ్యాక్టర్	1971=100	1960=100	1982=100
ఆల్ ఇండియా	-	4.93	4.63
హైదరాబాద్	-	5.23	4.79
గుంటూరు	-	5.60	4.57
విశాఖపట్నం	2.48	1.87	4.64
రాజమండ్రి	2.55	1.81	4.26
వరంగల్	2.36	1.90	4.75
ఎన్ఎస్బి కాంప్లెక్స్	2.52	1.89	4.21
గోదావరిఖని (ఎంజిపి)	2.49	-	4.45
విజయవాడ	-	-	4.28
విజయనగరం	-	-	3.93
కొత్తగూడెం	-	3.25	4.58

సమాచార వనరు : డైరెక్టరు ఆఫ్ ఎకనమిక్స్ & స్టాటిస్టిక్స్ -

ఆంధ్రప్రదేశ్ ప్రభుత్వము జారీ చేసినది.

డి లేబర్ బ్యూరో గవర్నమెంట్ ఆఫ్ ఇండియా

అది అందమైన హైదరాబాద్. ఒక ప్రక్క చార్మినార్ మరోప్రక్క ట్యాంక్ బండ్. పగలైతే కిటకిటలాడే ప్రజలతోపాటు అందమైనకార్లు. రాత్రి సమయంలో కన్నులు మిరుమిట్లు గొలిపే విద్యుత్ దీపాలు. ఇటు పెరుగుతున్న మురికివాడలు, మరోప్రక్క అద్దాల మేడలు, అందమైన బహుళ అంతస్తుల భవనాలు. ఆ భవనాలు నిర్మించే కార్మికుల బ్రతుకులు చూస్తే ఎవరైనా చలించి పోవచ్చిందే. దీనికి కారణం అందరిలాగే వీరికి ఒక చట్టం లేకపోవటం. ఎన్నికల సమయంలో ఓట్లు కోసం వచ్చిన రాజకీయ పార్టీల నాయకులు ఈ కార్మికులకు చట్టమే కాదు ఏకంగా పక్కా ఇళ్ళే నిర్మిస్తున్నట్లు వాగ్దానాలు చేస్తారు. గెలిచిన తరువాత మళ్ళీ అడ్డసులుండరు. ప్రమాదాలు జరిగి మరణించినా, కాళ్ళు, చేతులు విరిగినా పలకరింపులకు కూడా నోచుకోరు.

సీమగ్గ్ చట్టం కావాలి

రాష్ట్రంలో 30 లక్షల మంది ఈ రంగంలో పనిచేస్తున్నట్లు అంచనా. ఒక్క హైదరాబాద్ లోనే 2లక్షలమంది సుమారు 16రకాల పనులు చేస్తున్నారు. వీరిలో 40% మహిళలు. ఈ భవన నిర్మాణ కార్మికుల పట్ల సి.ఐ.టి.యు. హైదరాబాద్ నగర కమిటీ స్పందించింది. వీరికి చట్ట సభల్లో శాసనం కోసం, కూలీ రేట్లు పెరగాలని, ప్రమాద భీమా సౌకర్యం కల్పించాలని పోరుబాట మొదలైంది.

గత జూన్ నెల 22వ తేదీన 85మంది సి.ఐ.టి.యు. కార్యకర్తలు తాఫీ మేస్త్రీలతో వర్క్ షాపు నిర్వహించింది. జంట నగరాలతో పాటు ఉప్పల్, కాప్రా, మల్కాజ్ గిరి, యల్.బి.నగర్, గడ్డిఅన్నారం మున్సిపాలిటీలలో సర్వే జరిగింది. 10జోన్స్ పరిధిలో 45 దళాలు నెలరోజులపాటు సర్వేలు, అడ్డా మీటింగులు, కరపత్రాలు పంచడం, పోస్టర్లు వేయడం, ధర్నాలు, సదస్సులు నిర్వహించడం, ద్వారా ప్రచారం నిర్వహించారు. అధికారులకు సమస్యలతో కూడిన వినతిపత్రాలు సమర్పించారు.

సుమారు 50వేల మందిని ప్రత్యక్షంగా కలిసి వారి స్థితిగతులను తెలుసుకొనే ప్రయత్నం చేశారు. ఈ సర్వేలో ఎన్ని రూపాలలో శ్రమదోపిడికి గురౌతున్నారో పరిశీలించారు. (1) రోజుకూలి ఎంత యివ్వాలో సరైన చట్టం లేక పోవటంతో ఒక్కొక్క అడ్డాలో ఒక్కొక్క రేటు అది రూ॥60/- నుండి రూ॥ 150-/- ల వరకు (2) మహిళా కార్మికులు పురుషులతో సమానంగా పని చేసినా వీరికి తక్కువ వేతనం ఇస్తున్నారు. (3) రోజూ అద్దాల మీద కొచ్చే ఈ కార్మికులకు పని దొరకదు. పనికోసం గంటలు తరబడి నిరీక్షించి ఎవరకు వచ్చి పనికి పిలుస్తారా అనే ఆతృతతో ఎదురు చూడటం (4) పని గంటలు లేక పోవటం పనికి తీసుకెళ్ళేటప్పుడు రూ॥ 100-/-లకు మాట్లాడకుంటే సాయంత్రం రూ.75-/-లు మాత్రమే ఇవ్వటం. అడిగితే దాదాగిరి లేదా పోలీసుస్టేషన్లలో కేసులు పెట్టటం (5) మహిళలను పనికని తీసుకెళ్ళి అత్యాచారాలు చేయటం (6) అద్దాలపై కూర్చుంటే షాపు యజమానులు గొడవలుపెట్టటం, ట్రాఫిక్ పోలీసులు వెళ్ళగొట్టటం, (7) అందుబాటులో మూత్రశాలలు లేకపోవటంతో మహిళా కార్మికులు అనేక సమస్యలు ఎదుర్కొవడం వంటి అనేక సమస్యలు సర్వేలో గుర్తించారు.

వీటితోపాటు ఇంటి సమస్య, రేషన్ కార్డులు లేకపోవటంతో

కిరోసిన్ బ్లాక్ లో లీటర్ రూ॥25-/-లు పెట్టికొనటం. పిల్లలను చదివించుకోలేక చిన్నవయస్సులోనే వీరి వెంట పనికి తీసుకెళ్ళుతున్నారు. రోజూ ఎదో ఒక ప్రాంతంలో ప్రమాదాలు జరుగుతుంటాయి. ముఖ్యంగా బహుళ అంతస్తుల భవనాలు నిర్మిస్తున్న సందర్భాలలో పై నుండి పడి చనిపోవటం, స్టీలు రాడ్స్ లను పైకి తీసుకెళ్తున్న సమయంలో కరెంటు వైర్లకు తాకి కాలిపోవటం, బిల్డర్స్ సరైన రక్షణ ఏర్పాట్లు చేయకపోవటంతో గోడలు కూలి మహిళా కార్మికులు చనిపోవటం లాంటి సంఘటనలు నిరంతరం జరుగుతున్నాయి. ప్రమాదాల బారిన పడి వారికి ప్రభుత్వం గాని- యాజమానులు గానీ నష్టపరిహారం చెల్లించటం లేదు. ఇక కాళ్ళు, చేతులు, నడుములు విరిగిన కార్మికుల పరిస్థితి చెప్పనక్కర్లేదు.

ఈ కార్మికులు ఎదుర్కొంటున్న సమస్యల పట్ల కేంద్ర రాష్ట్ర ప్రభుత్వాలు ఆలోచించాలి. గ్రామాలలో పనులు దొరకని పేద ప్రజలు పట్టణాలకు వలసలు వచ్చి అడ్డకూలీదారుగా మారటానికి ప్రభుత్వాలు అనుసరిస్తున్న విధానాలేనని ఖచ్చితంగా చెప్పొచ్చు. అందుకే లక్షలాదిగా వున్న ఈ కార్మికుల పట్ల సి.ఐ.టి.యు.



ధర్నానుద్దేశించి ప్రసంగిస్తున్న సిఐటియు రాష్ట్ర ఉపాధ్యక్షురాలు ఎస్.పుణ్యవతి

ప్రత్యేకమైన శ్రద్ధతో కృషి మొదలుపెట్టింది.

సర్వేలు అనంతరం అడ్డకమిటీలు వేసి కార్మికుల హక్కులను గుర్తుచేసింది. దీనితో హక్కుల కోసం కార్మికులు జూలై 20వ తేదీన వేల సంఖ్యలో హైదరాబాద్ కలెక్టరాఫీసు ముందు ధర్నా నిర్వహించారు. కలెక్టరు గారే స్వయంగా వచ్చి మాట్లాడాలని పట్టుబట్టారు. ఫరిస్థితిని గమనించిన పోలీస్ అధికార్లు నాయకులతోపాటు భవన నిర్మాణ కార్మికులను కూడా కలెక్టర్ వద్దకు తీసుకెళ్ళారు. హైదరాబాద్ కలెక్టర్ శ్రీ వి.ఆర్. చంద్రవదన్ గారు యం.సి.హెచ్. అధికార్లతో మాట్లాడి మూత్రశాలలు ఏర్పాటు చేయటానికి కృషి చేస్తానని హామీ ఇచ్చారు. తమిళనాడు తరహాలో ఈ కార్మికులకు ఒక స్కీమ్ ఏర్పాటు చేయాలని రాష్ట్ర ప్రభుత్వానికి సలహా రూపంలో పంపిస్తానని, తెల్లరేషన్ కార్డులతో సహా ఇతర సమస్యలు పరిష్కరిస్తామని హామీ ఇచ్చారు.

రాబోయే కాలంలో ఈ కార్మికుల సమస్యలపట్ల సి.ఐ.టి.యు. హైదరాబాద్ నగరకమిటీ మరింత నిర్దిష్టంగా ప్లాన్ చేసి పనిచేయాలని నిర్ణయించింది. దానిలో భాగంగా సంఘం బలోపేతం కావటానికి సభ్యత్వం చేయించాలి. అడ్డ కమిటీలను మరింత పటిష్టంగా తయారు చేయాలని భావిస్తున్నారు.

- కె. ఈశ్వర్ రావు, గౌరవాధ్యక్షులు, జంటనగరాలు మరియు సబర్బన్ ఏరియా భవన నిర్మాణ కార్మిక సంఘం

కా.టి.డి.ప్రసాద్ జోహార్

విజయనగరంజిల్లా జిల్లా సిఐటియు ఉపాధ్యక్షులు, రాష్ట్ర కౌన్సిల్ సభ్యుడు కా.టి.డి.ప్రసాద్ జులై 18న చనిపోయారు. రెండు రోజుల క్రితం జ్వరం వచ్చి హఠాత్తుగా కోమాలోకి వెళ్ళి మరణించారు. చందన బట్టలపాపులో ఉద్యోగిగా జాయినై, అక్కడ సిఐటియు సంఘాన్ని నిర్మించడంలో కీలకమైనపాత్ర నిర్వహించారు. ఒక పోరాటం సందర్భంగా చందన యాజమాన్యం ఉద్యోగం నుండి తొలగించిన తర్వాత సిఐటియు పూర్తికాలం కార్యకర్తగా రావడం జరిగింది. విద్యుత్, ఆర్టీసి సమ్మె, ఇళ్ళపట్టాలు, రేషన్ కార్డుల పోరాటం తదితర పోరాటాల్లో చురుగ్గా పాల్గొన్నారు. ఆయన మృతివల్ల సిఐటియు ఒక ముఖ్యకార్యకర్తను కోల్పోయింది. ఇది తీవ్రమైన లోటు.

ఉద్యమ వార్తలు

కార్మిక సంఘాల ఉమ్మడి ప్రెస్ మీట్




రాష్ట్ర కార్మిక సంఘాల (టియు)ల ఉమ్మడి ప్రెస్ మీట్ ఆగస్టు 2న హైదరాబాద్ లోని సిఐటియు కార్యాలయం ఎన్ విభాస్కరరావు భవన్ లో జరిగింది.

ఇటీవల రాష్ట్ర ప్రభుత్వం జారీ చేసిన వివాదాస్పద జి.ఓ.నం.5ను పూర్తిగా ఉపసంహరించాలని సమావేశం డిమాండు చేసింది. ఈ అంశాన్ని అసెంబ్లీలో చర్చకు పెట్టాలని కోరుతూ శాసనసభ్యులందరికీ వినతిపత్రాలు అందజేయాలని నిర్ణయించారు.

ఆగస్టు 7న అన్ని ప్రభుత్వరంగ సంస్థల యూనియన్లతో రౌండ్ టేబుల్ సమావేశం హైదరాబాద్ లో నిర్వహించాలని నిర్ణయించారు.

ఈ సమావేశంలో ఎన్.వీరయ్య (సిఐటియు), పి.జె.చంద్రశేఖరరావు (ఎఐటియుసి), పి.వెంకటేశ్వర్లు (హెచ్ఎంఎస్), ఎస్.మల్లేశం (బిఎంఎస్), కె.సుధీర్ (యుటియుసి (ఎల్ఎస్), సి.సతీష్ కుమార్ (టిఎన్ టియుసి)లు పాల్గొన్నారు.

కామ్రేడ్ క్రిష్ణమూర్తి అమర్ రహే



తెలంగాణ పోరాట యోధులు, ఆంధ్రప్రదేశ్ వ్యవసాయ కార్మిక సంఘం అధ్యక్షులు, సిపిఐ(ఎం) రాష్ట్ర నాయకులు కామ్రేడ్ కె.క్రిష్ణమూర్తి (85) ఆగస్టు 1వ తేదీన మరణించారు. గత ఏడాది కాలంగా క్యాన్సర్ వ్యాధితో పోరాడుతూ హైదరాబాద్ అపోలో ఆస్పత్రిలో తుదిశ్వాస విడిచారు.

నల్గొండజిల్లాలో సామాన్య కుటుంబంలో పుట్టి సాయుధ తెలంగాణ పోరాటంలో పాల్గొన్నారు. తాను నమ్మిన కమ్యూనిస్టు ఉద్యమానికే కట్టుబడి వున్నారు. ఈ క్రమంలో పోలీసు నిర్బంధాలను ఎదుర్కొని నిలిచారు. కార్యకర్తలలో ఉత్తేజం, విశ్వాసం, నమ్మకం కలిగించే విధంగా ఆయన ప్రసంగించేవారు. పలు సభలు, సమావేశాలలో పాటలు పాడి ఉత్సాహ పరిచే వారు. ప్రజలతో ఆయన ఎంతో స్నేహంగా, చనువుగా మెలిగేవారు. కామ్రేడ్ క్రిష్ణమూర్తి అమర్ రహే!

వేతనాల పెంపు

మే 9న నెల్లూరుజిల్లా లారీ ఓనర్స్ అసోసియేషన్ ప్యానల్ సభ్యులు మరియు నెల్లూరుజిల్లా లారీ వర్కర్స్ యూనియన్ ప్రతినిధులతో “జాయింట్ సమావేశము”లో లారీ వర్కర్లకు (డ్రైవర్లకు, క్లీనర్లకు) జీతభత్యాముల పెంపు విషయము మీద జరిపిన చర్చల ఫలితంగా ఉభయ యూనియన్ మరియు అసోసియేషన్లు అంగీకరించిన ఒప్పందం వివరములు.

లారీ డ్రైవరు జీతము నెలకి రూ. 1600 లెక్కన ఇచ్చుటకు, క్లీనరుకు జీతము నెలకి రూ. 900 లెక్కన ఇచ్చుటకు నిర్ణయము, బ్రోకరేజి, కలెక్షన్ మామూళ్ళు యధాప్రకారము 5% అమలు పరుచుట, యాక్సిడెంట్ సందర్భముగా గాయపడిన కార్మికులకు వైద్య సదుపాయము కొనసాగించవలయును. నేషనల్ లు పర్మిట్టు లారీలలో ప్రభుత్వ ఉత్తర్వుల ప్రకారము నలుగురు డ్రైవర్లు, నలుగురు క్లీనర్లకు నియమించుట. ఇంటర్ పర్మిట్ లోకలు లారీలలో ఇద్దరు డ్రైవర్లను, ఇద్దరు క్లీనర్లను నియమించుట, యజమానులే బాధ్యత తీసుకొని డ్రైవర్లకు జనతాపాలసీ కట్టుట, బోనస్, దోబి అలవెన్సు యూనిఫాం, చెప్తులు ఇచ్చుట, యాక్సిడెంట్ జరిగినప్పుడు లారీ కార్మికులపై బనాయించబడిన కేసులు పరిష్కారమయ్యే వరకు యజమానులే బాధ్యత వహించుట, ఇంటర్ ట్రిప్ లారీలలో పని చేసే లారీ కార్మికులకు యధావిధిగా రోజువారీ బత్తాలు, ఇంతకు ముందు ఇస్తున్న సదుపాయాలు కొనసాగించుట, ఓవరు లోడు చేయకుండా యజమానులే బాధ్యత తీసుకొనుట, సర్వీసు గ్రాట్యువీటి యధావిధముగా కొనసాగించుట. ఈ ఒప్పందము మే 15 మొదలుకొని మూడు సంవత్సరముల వరకు కొనసాగునట్లు ఒప్పందము కుదుర్చుకొని యున్నాము.

శకలం ఊపిరిపోస్తే, ఉల్కులు ఉసురు తీశాయి

రాక్షస బల్లులు ఒక్కసారిగా నశించిపోవటానికి ఒక ఉల్కాపాతం కారణం కావచ్చని శాస్త్రవేత్తలు ఊహిస్తున్నారు. కానీ రాక్షస బల్లులు ఆవిష్కరించటానికి భారీ ఆస్టరాయిడ్ (గ్రహశకలం) కారణం అని తాజా పరిశోధనల్లో రుజువైంది. మంచుఖండం అంటార్కిటికాలో 482 కిలోమీటర్ల పరిమాణం ఉన్న ఉల్కాపతన ప్రాంతాన్ని శాస్త్రవేత్తలు కనుగొన్నారు. ఇంత పెద్ద విస్ఫోటం వల్ల భూమిమీద సమస్త జంతుజాలం నశించిపోయిందని, దీనివల్ల మహాకాయ, అతికాయ రాక్షస బల్లుల సామ్రాజ్యం ఏర్పడటానికి మార్గం సుగమం అయిందని లెక్కలు వేస్తున్నారు.

సుమారు 6.5 కోట్ల ఏళ్ల క్రితం భూమిని ఒక గ్రహశకలం ఢీకొంది. దీనితో రాక్షస బల్లులు ఒక్కసారిగా అంతరించి పోయాయి. అయితే ఇంతకన్నా అతిపెద్ద గ్రహశకలం భూమిని 25కోట్ల ఏళ్లక్రితం ఢీకొంది. దీనివల్ల భూమి మీద సమస్త జంతుజాలం నాశనమైంది. దాదాపు 48 కిలోమీటర్ల పరిమాణంలో ఉన్న భారీ గ్రహశకలం అంటార్కిటికా మంచుఖండం దగ్గర పడింది. దీని ప్రభావం వల్ల 482 కిలోమీటర్ల మంచుఖండ ప్రాంతం అతలాకుతలం అయిపోయింది. భూమి అల్లాడిపోయింది. ఫలితంగా భూమి మీద ఒక్క ప్రాణి కూడా మిగలేదు. అంతరిక్ష పరిశోధనా సంస్థ నాసాకి చెందిన గ్రేన్ ఉపగ్రహం ఇటీవల తీసిన ఛాయాచిత్రాలు విశ్లేషించిన శాస్త్రవేత్తలు ఖచ్చితమైన లెక్కలు వేసి ఈ విషయాన్ని ధ్రువీకరించారు. దీన్ని శాస్త్రీయంగా పెర్మిన్-ట్రీమాసిక్ ప్రళయం అని అంటారు. భూమి పుట్టిన తరువాత జరిగిన అతిపెద్ద

రాక్షస బల్లుల కథ



న్యూజిలాండ్లోని ఒక మ్యూజియంలో నిర్మించిన నిజాకృతి రాక్షసబల్లి. ఇప్పటివరకూ దొరికిన అవశేషాలను బట్టి శాస్త్రవేత్తలు దీన్ని నిర్మించారు.

ఉల్కాపాతం ఇదే అని చరిత్ర చెబుతోంది.

తూర్పు అంటార్కిటికా మంచు ఫలకాల కింద ఒక మైలు లోతున 300 మైళ్ల వెడల్పుయిన ఉల్కాపాత అవశేషం దాగి వుంది. గ్రేన్ ఉపగ్రహం అందించిన సమాచారం ప్రకారం ఇది దాదాపు 25 కోట్ల ఏళ్ల క్రితం జరిగింది. దక్షిణ ఆస్ట్రేలియాకు దూరంగా తూర్పు అంటార్కిటికా లోని విల్క్సన్ ప్రాంతంలో ఈ భారీ ఉల్కాపాతం జరిగింది. దీని ఫలితంగా గోండ్వానా మహా ఖండం విరిగిపోయింది. ఆస్ట్రేలియాను


ఉత్తరంగా విసిరేసింది.

ఇంతటి ప్రళయం సంభవించటంతో 25కోట్ల ఏళ్ల క్రితం హఠాత్తుగా భూమి మీద సమస్త జంతుజాలం అంతరించి పోయింది. భూమి ప్రాణిరహితమయింది. ఇదే అతికా, మహాకాయ రాక్షస బల్లుల సామ్రాజ్యం ఆవిర్భవించటానికి కారణం అయింది. ప్రళయం తరువాత కొన్ని కోట్ల ఏళ్లకు రాక్షసబల్లులు జన్మించాయి. ఇవి భూమిని ఏకచ్ఛత్రాధిపత్యంగా అనుభవించాయి. దీని తరువాత నేటికి 6.5కోట్ల ఏళ్ల క్రితం యువటాన్ పెనిన్సులాలో చిక్సులబ్ ప్రాంతంలో ఏర్పడిన మరొక ఆస్టరాయిడ్ విస్ఫోటం వల్ల రాక్షస బల్లులు హఠాత్తుగా అంతరించాయి. దీనికన్నా నేడు గుర్తించిన విల్క్సన్ ఉల్కాపతనం రెండు రెట్లు పెద్దది. చిక్సులబ్ గ్రహశకలం ఆరు మైళ్ల పరిమాణంలో ఉండగా, పరిమాణంలో నాలుగైదు రెట్లు పెద్దది. ఓహియో విశ్వవిద్యాలయం ప్రొఫెసర్ రాల్ఫ్ వన్ ఫ్రీస్ ఈ విషయాలను ప్రతిపాదిస్తున్నారు. ఈయన బృందం ఈ విస్ఫోటనా ప్రాంతాన్ని కనుగొంది.

■ ఏలూరిపాటి వెంకటరాజసుబ్రహ్మణ్యం

ఎవరేం చేస్తున్నారు?

ఇరాక్ కుర్రాళ్లు



అంతా చిన్నారులే

ఫిరంగుల నడుమా 'సండు' దొరికితే పుట్టబాల్ అడుతున్న ఇరాకీ చిన్నారులు

అమెరికా బుల్లోడు




గోటీలాడే వయసులో గోల్ఫ్ గోలంటున్న అమెరికా బాలుడు

చైనా చిన్నోడు



ఆరేళ్ళకే కుంగ్ ఫూ ఛాంపియన్ వవుతానంటున్న చైనా చిన్నారి...

భారత్ బుడతడు



తన ప్రతిభను నిరూపించుకోవటానికి యజ్ఞయాగాదులపై ఆధారపడాల్సిన పరిస్థితిలో మన మారథాన్ వీరుడు బుధియా

కాంట్రాక్ట్ కార్మికుల సమస్యలపై ఉద్యమించండి



ఇటీవల ఆర్టీసీలో రిక్రూట్ అయిన కాంట్రాక్ట్ డ్రైవర్-కండక్టర్ల కోఆర్డినేషన్ కమిటీ ఆధ్వర్యంలో సుందరయ్య కళానిలయంలో యూనియన్ కార్యదర్శి ఎ.వెంకటేశ్వర్లు అధ్యక్షతన సదస్సు జరిగింది.

సదస్సు ముఖ్యఅతిథి జాయింట్ కమీషనర్ ఆఫ్ లేబర్, పి.వి.మురళీసాగర్ మాట్లాడుతూ చేస్తున్న పని, రిక్రూట్ చేస్తున్న విధానం పరిశీలిస్తే మిమ్మల్ని కాంట్రాక్ట్ కార్మికులుగా పరిగణించకూడదు. మోటారు కార్మికచట్టాలు అన్నీ వర్తిస్తాయని కావున గుర్తింపుకార్డులు, ఓవర్ టైంలో డబుల్ జీతం, ఇఎస్ఐ, పిఎఫ్ సౌకర్యం లాంటివి యాజమాన్యం కల్పించాలి, లేనిపక్షంలో వ్రాతపూర్వకంగా లేబర్ డిపార్టుమెంటుకు తెలియజేసినట్లయితే చర్య తీసుకుంటామన్నారు.


పార్లమెంట్ సభ్యులు పి.మధు మాట్లాడుతూ కేంద్ర, రాష్ట్ర ప్రభుత్వాల ప్రైవేటీకరణ విధానాల వల్ల కాంట్రాక్ట్ పద్ధతి అమలు

జరుగుతోందని, గత ప్రభుత్వం వీటిని అమలుపరిచి ఓటమి పాలయ్యిందని, రాజశేఖర్ రెడ్డి ప్రభుత్వం అట్టి విధానాలకు స్వస్తి పలకాలని, లేనిపక్షంలో గత ప్రభుత్వానికి పట్టిన గతే పడుతుందని అన్నారు. ఆర్టీసీ యాజమాన్యం దొడ్డిదారిలో రిక్రూట్ చేసి కాంట్రాక్ట్ కార్మికులని దోపిడీకి గురిచేస్తోందని కాంట్రాక్ట్ కార్మికులు చేస్తున్న పోరాటానికి మద్దతును ప్రకటిస్తున్న సిపిఎంపార్టీ తరపున కాంట్రాక్టు కార్మికుల డిమాండ్లను పరిష్కరించాలని కోరుతూ రాష్ట్రప్రభుత్వానికి లేఖ వ్రాస్తున్నామన్నారు. ఎస్డబ్ల్యుఎఫ్ రాష్ట్ర ప్రధాన కార్యదర్శి ఆర్.లక్ష్మయ్య మాట్లాడుతూ ఆర్టీసీ నష్టాలకు ప్రభుత్వ విధానం కారణమైతే కార్మికులను బాధ్యులుగా చేస్తూ కాంట్రాక్ట్ విధానాన్ని ప్రవేశపెట్టిందని ఆక్యుపెన్సీ రేట్ పెంచినప్పటికీ నష్టాలబారి నుండి బయటపడలేదని, కావున తప్పుడు విధానాలు మానుకోవాలని కార్మికులకు అన్ని సౌకర్యాలు కల్పించాలని పోరాటానికి సంపూర్ణ మద్దతు ప్రకటించారు. అనంతరం కాంట్రాక్ట్ కార్మికుల సమస్యలను పరిష్కరించాలని తీర్మానం ప్రవేశపెట్టగా సదస్సులో ఏకగ్రీవంగా ఆమోదించారు.

ఈ కార్యక్రమంలో ఎస్డబ్ల్యుఎఫ్ రాష్ట్ర అధ్యక్షులు ఎం.ఎన్. రెడ్డి, సిఐటియు నగర ప్రధాన కార్యదర్శి జె.వెంకటేశ్, ఎస్డబ్ల్యుఎఫ్ రీజియల్ కార్యదర్శి బి.దానయ్య, యూనియన్ అధ్యక్షులు యు.ఎ.నారాయణ, నాయకులు ఆర్.చంద్రయ్య, మహేష్, శ్రీనివాస్, శోభన్ బాబు, వై.వి.రావు తదితరులు పాల్గొన్నారు.



ఐసిడిఎస్ సంస్థాగతంకై 'ఛలో ఢిల్లీ'



ఐసిడిఎస్ను సంస్థాగతం చేసి అంగన్ వాడీ కేంద్రాల సేవలను శాశ్వతం చేయాలని కోరుతూ దేశవ్యాపితంగా అంగన్ వాడీ ఉద్యోగులు చేసిన పోరాటం స్ఫూర్తిదాయకం. దేశంలో పేద పిల్లలకు, మహిళలకు మరిన్ని మెరుగైన సేవలు అందించాలని, ఇందులో కీలకపాత్ర పోషిస్తున్న అంగన్ వాడీ వర్కర్స్ ను, హెల్పర్స్ ను 3వ తరగతి, 4వ తరగతి ప్రభుత్వోద్యోగుల వేతనాలు ఇవ్వాలని దేశ రాజధానిలో 10రోజులపాటు జరిగిన నిరాహార దీక్షలు ఢిల్లీలో జరిగాయి. అఖిలభారత అంగన్ వాడీ వర్కర్స్ & హెల్పర్స్ ఫెడరేషన్ (సిఐటియు) ఆధ్వర్యంలో జరిగిన ఈ కార్యక్రమంలో 23 రాష్ట్రాల నుండి 2వేల మంది అంగన్ వాడీ ఉద్యోగులు పాల్గొన్నారు.

ఈ దీక్షలలో ఆంధ్రప్రదేశ్ నుండి మొదటి 4రోజులు సుమారు 2వేలమంది హాజరయ్యారు. రాష్ట్రంలోని 23 జిల్లాల నుండి ప్రతినిధులు పాల్గొన్నారు. సిపిఎం పార్టీ ప్రధాన కార్యదర్శి ప్రకాష్ కరత్, పార్లమెంటు సభ్యులు డా॥బాబురావు, శ్రీ పి.మధు, ఎపి కమిటీ ప్రధాన కార్యదర్శి శ్రీ బి.వి.రాఘవులు, ఇంకా పలు రాష్ట్రాలకు చెందిన ఎంపిలు, మంత్రులు దీక్షా శిబిరానికి వచ్చి మద్దతు తెలిపారు. అఖిల భారత ప్రజాతంత్ర మహిళా సంఘం, డివైఎఫ్ఐ నాయకులు కూడా శిబిరాన్ని సందర్శించి మద్దతిచ్చారు. సిఐటియు అఖిల భారత అధ్యక్షులు కా॥ఎం.కె.పాంధే ఈ దీక్షా శిబిరాన్ని ప్రారంభించారు. దీక్షలు 10రోజులపాటు కొనసాగాయి. భోరున వర్షాలు కురుసినా పట్టుదలగా పోరాట పటిమను చూపిన అంగన్ వాడీ ఉద్యోగులకు జేజేలు. అఖిల భారత ప్రధాన కార్యదర్శి కా॥కె.హేమలత, కోశాధికారి పి.ఆర్.సింధు, శ్రామిక మహిళా నాయకురాలు కా॥రంజనాలతోపాటు వివిధ రాష్ట్రాలకు చెందిన సంఘం ముఖ్యనాయకులంతా ఈ కార్యక్రమంలో పాల్గొన్నారు.

త్రిపుర ముఖ్యమంత్రి శ్రీ మాణిక్ సర్కార్ ప్రధానమంత్రికి లేఖ వ్రాశారు. అంగన్ వాడీ ఉద్యోగుల డిమాండ్స్ గురించి పార్లమెంటులో చర్చిస్తామని సిపిఎం పార్టీకి చెందిన పలువురు ఎంపిలు చెప్పారు. సిఐటియు ప్రధాన కార్యదర్శి చిత్తబ్రత మజుందార్, సిపిఐ(ఎం) పోలిట్ బ్యూరో సభ్యులు సీతారం ఏచూరి గారలు ఆగస్టు 2న ప్రధానమంత్రిని కలసి ఈ అంశంపై చర్చించారు.



జి.ఓ.నం.5 రద్దు చేయాలి!


రాష్ట్రంలోని కాంగ్రెస్ ప్రభుత్వం గత 2 సంవత్సరాలుగా ఎన్నికలకు ముందు తాను ధరించిన మునుగులను ఒక్కటొక్కటిగా తొలగిస్తున్నది. ఆ కోవకు చెందినదే ఇటీవల విడుదల చేసిన జి.ఓ.5 ఎన్నికల ముందు ప్రపంచబ్యాంకుకు, దాని షరతులకు వ్యతిరేకంగా వై.ఎస్. పలికిన ప్రగల్భాలు ఉత్తరకుమార ప్రగల్భా లేనని ప్రజానీకం ముందు బహిరంగమయ్యింది.

64వేల మందిని రాష్ట్ర ప్రభుత్వరంగ సంస్థల నుండి సాగనంపడానికి ఉద్దేశించినదే జి.ఓ.5. రహస్యంగా జారీ చేసిన జి.ఓ.5 బందారాన్ని సిపిఎం రాష్ట్ర కార్యదర్శి బి.వి.రాఘవులు బహిరంగం చేయడంతో, రాష్ట్రవ్యాప్తంగా నిరసనలు వెల్లువెత్తాయి.

ప్రతివక్షాలన్నీ జి.ఓ.ను రద్దు చేయాలన్నాయి. ముఖ్యమంత్రి, మంత్రులు కప్పిపుచ్చాలన్న ప్రయత్నాలన్నీ బెడిసికొట్టాయి. దాంతో జి.ఓ.ను తాత్కాలికంగా నిలిపివేస్తున్నట్లు ప్రకటించాల్సి వచ్చింది. ప్రపంచబ్యాంకు ఆదేశిత విధానాలపై ఇది నిస్సందేహంగా విజయమే. అయితే జి.ఓ.ను పూర్తిగా రద్దు చేయాలని ఉద్యోగ, కార్మికవర్గాలు సమైక్యంగా ఉద్యమించాలి.

కాంగ్రెస్-టిడిపిల ద్వంద్వవైఖరి : జి.ఓ. బందారాన్ని బయటపెట్టిన తర్వాత ముఖ్యమంత్రి, మంత్రులు వ్యవహరించిన తీరు “గుమ్మడికాయ దొంగల” వైనాన్ని గుర్తుకు తెస్తున్నది. ఎన్నికలకు ముందు చంద్రబాబు ప్రభుత్వం 2దశల సంస్కరణలు అమలు చేసి 77 ప్రభుత్వరంగ సంస్థలలోని 23వేల మంది ఉద్యోగులను సాగనంపారు. ప్రతిపక్ష నేతగా ఈ విధానాలను వ్యతిరేకించి, గొంతు చించుకున్న వై.ఎస్. 3వ దశ సంస్కరణల పేరిట చంద్రబాబు వదిలిన 13 సంస్థతోపాటు మరో 30 సంస్థలనూ మూసెయ్యడానికి లేదా పునర్ వ్యవస్థీకరించ దానికి (?) శ్రీకారం చుట్టారు. ఇప్పుడు టిడిపి పార్టీ ఈ విధానాలను వ్యతిరేకిస్తోంది. అంటే వీరిది అధికారంలో ఉంటే ఒక మాటా, అధికారంలో లేకుంటే మరో మాటా! ఇదే టిడిపి, కాంగ్రెస్ల ద్వంద్వ వైఖరి. కేంద్రంలో గతంలో అధికారంలో ఉండగా ఉద్యోగ, ప్రజావ్యతిరేక విధానాలనమలు చేసిన బిజెపి పార్టీదీ ఇదే వైఖరి.





ఈనాటి బంధం ఏనాటిదో? : అనేక ప్రయత్నాలు బెడిసి కొట్టాక, ముఖ్యమంత్రిగారు ఉద్యోగులకు బహిరంగలేఖ వ్రాశారు. ఈ లేఖలో ఉద్యోగులతో ఆయనకున్న జన్మజన్మల బంధాన్ని నెమరేసుకొన్నారు. ఉద్యోగులు-కార్మికులు బాగా పని చేస్తున్నారని మెచ్చుకొన్నారు. “ఉద్యోగులనెవర్నీ తొలగించమని, నన్ను నమ్మండంటూ” వేడుకొన్నారు. “నేను ప్రపంచబ్యాంకు జీహుకుంసు కాదని” ప్రగల్భాలూ పలికారు. పుకార్లను ఉద్యోగులు నమ్మకండన్నా



రు. అయినా ఉద్యోగులు విశ్వసించలేదు. దాంతో చివరకు జి.ఓ.5ను తాత్కాలికంగా నిలిపివేస్తున్నట్లు ప్రకటించక తప్పలేదు.

ఉద్యోగులను తొలగించే ఉద్దేశ్యమే ప్రభుత్వానికి లేకుంటే జి.ఓ.ను ఎందుకు జారీ చేసినట్లు? ప్రపంచబ్యాంకు జీహుకుం కాకుంటే చంద్రబాబు ప్రభుత్వరంగాన్ని ధ్వంసం చేయడానికి ఏర్పాటు చేసిన ఇంప్లిమెంటేషన్ సెక్రటేరియట్ను ఎందుకు కొనసాగిస్తున్నట్లు? ఉద్యోగులకు అన్యాయం చేయడం తనకు కలలో కూడా చేతకాదని వై.ఎస్. చెప్పేదే నిజమయితే, 487మంది హౌసింగ్ బోర్డు ఉద్యోగులను, 8వేల మంది కాంట్రాక్టు వ్యవసాయ విస్తరణాధికారులను ఎందుకు తొలగించినట్లు? 3వ దశ సంస్కరణల నమలు చేయాలని 2006 జూలై 7న క్యాబినెట్ ఎందుకు నిర్ణయించినట్లు? అన్ని జిల్లాలలో అదనపు ఉద్యోగుల లెక్కలను సేకరించాలని ఉపాధి కార్యాలయాలకు ఉత్తర్వులను ఎందుకు జారీ చేసినట్లు? ఆర్టీసి పరిరక్షణకై కంకణం కట్టుకొంటే, గతంలో ఆర్టీసి ఆస్తులను ఎందుకమ్ముకోమన్నట్లు? ప్రస్తుతం ఆర్టీసి రూట్లను ప్రైవేటీకరించడానికి అధ్యయనం చెయ్యమనటం వాస్తవం కాదా? 64వేల మందినీ తొలగించాలంటే 1284కోట్ల రూపాయలు అవసరమని, ఆ సొమ్ము ఎవరిస్తారంటూ ముఖ్యమంత్రి ఎదురు ప్రశ్నించారు? ప్రభుత్వరంగ సంస్థలను అమ్మేయడం ద్వారా ఈ సొమ్మును రాబట్టాలని ప్రపంచబ్యాంకు ఆదేశించడం వాస్తవం కాదా? గతంలో 2 దశల సంస్కరణల అమలుకై చంద్రబాబు ఆ విధానాన్నే కదా అమలు చేసింది. ముఖ్యమంత్రి ఎన్ని విశ్వప్రయత్నాలు చేసినా జి.ఓ.5 విషయంలో ప్రజల్ని నమ్మించలేకపోయారు.

పశ్చిమబెంగాల్, చైనాలలో సంస్కరణలు చేస్తున్నారని, మన రాష్ట్రంలో మార్క్సిస్టులు అభివృద్ధికంటకులుగా తయారయ్యారని సిపిఎం పార్టీని ముఖ్యమంత్రి ఈ సందర్భంగా తూలనాడారు.



64వేల మందిని ఉద్యోగులను తొలగించడానికి సిపిఎం అంగీకరించలేదు కనుక వారు అభివృద్ధికంటకులని ముఖ్యమంత్రి ఉద్దేశ్యం. ముఖ్యమంత్రి దృష్టిలో అభివృద్ధి అంటే ధనికుల, పెట్టుబడిదారుల అభివృద్ధి. పశ్చిమబెంగాల్, చైనాలను ఉదాహరించడం ద్వారా ముఖ్యమంత్రి అక్కడ అమలవుతున్న విధానాలను, తాను అమలు చేస్తున్న ప్రపంచబ్యాంకు ఆదేశిత సంస్కరణలను ఒకే గాటన కట్టి ప్రజలను ప్రకృద్బోవ పట్టించడానికి ప్రయత్నించారు. కాని చైనాలో అమలువుతున్న విధానాలు ఆదేశానికి, అక్కడ ప్రజానీకానికి మేలు కలిగించేవేనని నివేదికలు తెల్పుతున్నాయి. పశ్చిమబెంగాల్లో ప్రజానుకూల విధానాలనమలు చేస్తున్నందునే 7వ సారి కూడా సిపిఎం పార్టీకి ప్రజలు బ్రహ్మరథం పట్టారు.

మంత్రులదీ అదేబాట! : జి.ఓ.5ను ఉత్తుత్తి జి.ఓ. అని, ఉద్యోగులచేత భయపెట్టి పని చేయించడానికేనని ఆర్థికమంత్రి రోశయ్యగారు సెలవిచ్చారు. అమలయిన జి.ఓ.లన్నీ అమలవుతాయా? అని వారు ప్రశ్నించారు. జి.ఓ.ను తాను సమగ్రంగా చదవలేదని, అధ్యయనం చేస్తానన్నారు. జి.ఓ.లో ఏమున్నా ఫర్వాలేదు, ముఖ్యమంత్రి ఉద్యోగులను తొలగించమంటున్నారు కనుక అదే ఫైనల్ అన్నారు. బడ్జెట్ కోసమే జి.ఓ. అంటూ మరోమారు సెలవిచ్చారు. దానికి జవాబుగా పని చేయని మంత్రుల గురించి జి.ఓ.లు జారీ చేయమని; నిజమైన జి.ఓ ఉత్తుత్తి జి.ఓ.లను వేర్వేరు రంగుల్లో ముద్రించమని సిపిఎం కార్యదర్శి బి.వి.రాఘవులు నిలదీశారు. ఉద్యోగులు రోశయ్యగారి సమాధానాలను విశ్వసించలేదు. మంత్రి బొత్తసత్యనారాయణ ఎలక్ట్రానిక్ మీడియాలో జి.ఓ.అధ్యయనానికేనని, జి.ఓ.లో ఏమున్నా తమ మాటలను విశ్వసించాలని బుకాయించే ప్రయత్నం చేశారు. మరో మంత్రి కన్నాలక్ష్మీనారాయణ ఆర్టీసికోసం మరో 2వేల బస్సులు కొనాలనుకుంటున్నామని(!), మరో 8డిపోలు ఏర్పాటు చేస్తున్నామన్నారు. కాని మూసెయ్యాలని నిర్ణయించిన 32 బస్సు డిపోల గురించి ఆయన నోరు మెదపలేదు. కొన్ని ఆర్టీసి రూట్లను ప్రైవేటీకరించడానికి ఉద్దేశించిన అధ్యయనం గురించి దాచిపెట్టారు.

తెలుగుదేశానికి చెందిన మాజీ మంత్రులు, తాము షరతులు లేని రుణాలు తెచ్చామని, ఎవరినీ బలవంతంగా ఉద్యోగాల నుండి తొలగించలేదన్నారు. ఇది వాస్తవాలు కాదు. టిడిపి కాలంలో 77 ప్రభుత్వరంగ సంస్థలను మూసెయ్యడం లేదా ప్రైవేటీకరించారు. 23వేల మంది ఉద్యోగులను తొలగించారు.

జి.ఓ.5 నిలిపివేత ప్రపంచబ్యాంకు విధానాలపై విజయమే! కాంగ్రెస్ ప్రభుత్వం శతవిధాలా ప్రయత్నించినా ఉద్యోగులు విశ్వసించక పోవడంతో పెరుగుతున్న ఆందోళనల ఫలితంగా జి.ఓ.5ను తాత్కాలికంగా ప్రక్కనబెట్టడం నిస్సందేహంగా విజయమే. ఆందోళనలు, సిపిఎం వంటి పార్టీ వత్తిడివల్ల ఇది సాధ్యమైంది. ఇది పాక్షిక విజయమే. ఉద్యోగ, కార్మిక వర్గాలు సమైక్యంగా పోరాడి జి.ఓ.5ను పూర్తిగా రద్దు చేయించాలి. రాజకీయ పార్టీల మద్దతు తీసుకోవాలి.

- ఎ.వి.ఎన్.

జూలై మాసం రాష్ట్ర ప్రభుత్వ ఆఫీసుల్లో సంచలనాలతో మారుమోగింది. వరుస వేధింపు సంఘటనలు రాష్ట్ర రాజధానిని ఒక్క కుదుపు కుదిపాయి. కార్మిక సంక్షేమశాఖ, నీలోఫర్ ఆసుపత్రి, తూనికలు కొలతల ఆఫీసు.. ఇలా అనేక చోట్ల ఉద్యోగినులపై పై అధికారుల లైంగిక వేధింపులు ఒకదాని తర్వాత ఒకటిగా వెలుగు లోకి వచ్చాయి. రాష్ట్ర మహిళా కమిషన్ కు ఫిర్యాదులు అందాయి.

ఒక కేసు వెలుగులోకి వచ్చి, ముద్దాయికి శిక్షపడితే, దాని కొనసాగింపులో, మరిన్ని కేసులు బయటకువస్తున్నాయి. సంఘటితరంగంలోని రాష్ట్ర ప్రభుత్వ ఉద్యోగినులు ఈ లైంగిక వేధింపులకు ఎక్కువగా గురవుతున్నారు. 2 సంవత్సరాల క్రితం సాక్షాత్తు సచివాలయంలోనే అనేకమంది మహిళలు తమ అధికారుల నిర్వాకాన్ని బయటపెట్టారు. గత సంవత్సరం విజయనగరంలో ముగ్గురు మహిళా ఎమ్మార్వోలు తమపై జరుగుతున్న వేధింపులను కన్నీటితో విన్నవించారు. ముఖ్యంగా పోలీసుశాఖలోని హోమ్ గార్డులు, క్రిందిస్థాయి ఉద్యోగినులతోపాటు ఎంఆర్ ఓ, ఎస్ ఐ హోదాలో ఉన్న మహిళలు కూడా లైంగిక వేధింపులకు మినహాయింపు కావట్లేదు.

ఇలా ఎందుకు జరుగుతోంది? ఉద్యోగుల సర్వీస్ రూల్స్ ప్రకారం వారి కాండాక్ట్ రిపోర్టులన్నీ పైఅధికారుల దయాదాక్షిణ్యాలపై ఆధారపడి ఉంటాయి. ప్రమోషన్లు, ట్రాన్స్ ఫర్లు... ఇలా అన్ని విషయాలు అధికారుల చేతిలో ఉండటం వల్ల వారు ఉద్యోగులపై అనేక రకాల వేధింపులకు పాల్పడుతున్నారు. అదే మహిళలైతే ఇతర వేధింపులతోపాటుగా లైంగిక వేధింపులకు కూడా గురి చేస్తున్నారు.

దాదాపు 40శాతం మంది మహిళలు కార్యాలయాల్లో లైంగిక వేధింపులకు గురవుతుండగా వారిలో కేవలం 28శాతం మంది మాత్రమే తమ తోటి ఉద్యోగినులతో తమ బాధను పంచుకో గలుగుతున్నారని ఇటీవల కొన్ని సర్వేలు తెలియజేశాయి.


ఇక ఫిర్యాదు కమిటీలకు, పోలీసుల వరకు వెళ్తున్నవారు కేవలం 10శాతం. వీటికి కూడా పోలీసులు, ఉన్నతాధికారులు అతిస్వల్పంగా స్పందిస్తున్నారు. అనేకచోట్ల ఫిర్యాదు కమిటీలను నామ మాత్రంగా వేస్తున్నారు. వీటి గురించి ఉద్యోగినులలో విస్తృత ప్రచారం జరగట్లేదు. వేధింపులకు పాల్పడే వారు కూడా ఎక్కువ శాతం నిస్సహాయ మహిళలనే తమ లక్ష్యంగా ఎంచుకుంటున్నారు. ఉదాహరణకి పెళ్ళికాని లేదా విడాకులు తీసుకుని ఒంటరిగా ఉంటున్న వారు, సామాజికంగా, ఆర్థికంగా వెనుకబడి ఉన్నవారు, లేదా తమ సమస్యను ధైర్యంగా తోటివారి ముందు ఉంచలేని వారిని ఎక్కువగా వేధిస్తున్నారని శ్రామిక మహిళా సమన్వయ కమిటీ సర్వేలో తేలింది. వీరిని నిస్సహాయులుగా భావించి వీరిపై పంజా విసురుతున్నారు. పోలీసుశాఖలో హోం గార్డులపై, భవననిర్మాణ కార్మికులలో శ్రామిక మహిళల పై ఈ రకమైన పీడన అధికంగా జరుగుతోంది.

ఇటీవల మీడియాలో వెలుగు చూసిన అన్ని కేసులలోను మహిళలు చదువుకున్నవారు, ఐక్యతతో ధైర్యంగా నిలబడ్డవారు. అందువల్లనే వారు కొంత ఆలశ్యంగానైనా తమ బాధను సమాజం ముందు ఉంచగలిగారు. ఒక్క లైంగిక వేధింపులేకాదు, సెలవులు,

వ్ర వెంష న్లు, ట్రైనింగ్ లు ఇలా ప్రతి విషయంలో మహిళలు ఇంకా వివక్షకు గురవు తూనే వున్నారు.

★★★

మధ్యతరగతి ఉద్యోగులలోనే



ఇలాంటి సంఘటనలు పెద్ద స్థాయిలో జరుగుతున్నాయంటే ఇక అసంఘటితరంగంలోని మహిళల పరిస్థితి ఏంటి?

ఒక ప్రక్క రోజూ పని దొరకట్లేదు. దొరికిన రోజైనా కనీసవేతనం, సమాన వేతనం అమలు కావట్లేదు. పనికి వెళ్తేగాని కడుపునిండని పరిస్థితి. ఇటువంటి పరిస్థితుల మధ్య కాంట్రాక్టర్లు, మేస్త్రీలు, యజమానులు వీరందరి నుండి ఏదో ఒక విధంగా లైంగిక వేధింపుల్ని ఎదుర్కొంటున్నారు.

అయితే వీటిని అరికట్టాలంటే మార్గం ఏమిటి? ప్రస్తుత రాష్ట్ర మహిళా కమిషన్ కొంతవరకు తమ వద్దకు వచ్చిన కేసులపై స్పందిస్తోంది. అయితే అది సరిపోదు. లైంగిక వేధింపుల నిరోధక బిల్లు-2004 గురించి శ్రామిక మహిళలలో విస్తృతంగా ప్రచారం చేయాలి. సుప్రీంకోర్టు గైడ్ లైన్స్ ను ప్రతి ఆఫీసులోను అందుబాటులో ఉంచాలి. ముఖ్యంగా రాత్రిపిమ్మట ఉన్న ఆఫీసులలో ఈ పని మరింత ఎక్కువగా జరగాలి.

ఆయా రాష్ట్ర ప్రభుత్వ, కేంద్ర ప్రభుత్వరంగ సంస్థలలోని యూనియన్లు కూడా ఇందుకు కృషి చేయాలి. ఉద్యోగినులకు మానసికంగా ధైర్యాన్ని కలిగించటంలో ముందుండాలి. అంతేకాదు గతంలో కొన్ని కేసులలో యూనియన్ నాయకులనే నెపంతో ముద్దాయిని వెనకేసుకొచ్చిన సంఘటనలు కూడా ఉన్నాయి. ఇటువంటి చర్యల్ని ఎండగట్టాలి.

శ్రామిక మహిళలు కూడా తమకు జరుగుతున్న అన్యాయాన్ని తోటివారితో పంచుకోగలిగితేనే వారికి న్యాయం జరుగుతుంది. భయపడిన కొద్దీ మరింత భయపెట్టే సమాజంలో ధైర్యం ఒక్కటే ఆయుధం. తమకు న్యాయం జరిగేలా చూసేందుకు ట్రేడ్ యూనియన్లను, మహిళా సంఘాలను ఆశ్రయించాలి. వారి సహాయాన్ని, సలహాల్ని తీసుకోవాలి. మనకున్న హక్కుల్ని, చట్టాల్ని ఎప్పటికప్పుడు తెలుసుకోగలగాలి.

ముద్దాయికి సరైన శిక్షపడేలా చూసే బాధ్యత ప్రభుత్వానిది. బాధితుడు, సహోద్యోగులు, కార్మికసంఘాలు, మహిళా సంఘాలు ఐక్యంగా ప్రభుత్వాన్ని ఈ విషయంపై డిమాండ్ చేయాలి. మహిళలు గౌరవప్రదమైన వాతావరణంలో తమ విధుల్ని నిర్వహించేందుకు వీలుగా కార్యాలయాల్లో తగిన చర్యలు చేపట్టాలని ప్రభుత్వంపై, ఆయా సంబంధిత శాఖలపై ఒత్తిడి తీసుకురావాలి. పూర్తిస్థాయిలో చర్యలు చేపట్టేవరకు ఉద్యమించాలి. అప్పుడే మహిళలపై జరుగుతున్న లైంగిక వేధింపులను ఆపగలం.

- పద్మశ్రీ

‘దేవుని దృష్టిలో అందరూ సమానులే’. మహిళలు ప్రవేశించటంతో దేవాలయాలు మలిన పడినవి అనే చర్చ మహిళా లోకాన్ని నివ్వెర పరుస్తున్నది.

‘అయ్యప్ప స్వామి’ పేరుతో పురుషాధిక్యతను మహిళలపై బలవంతంగా రుద్దటానికి మతతత్వ వాదులు, మతచాంధస్యులు పన్నిన కుట్రలో భాగమే ‘జయమాల’ మాసపత్రిక క్షోభకు నిదర్శనం. జయమాల 19సంవత్సరాల క్రితం శబరిమల గర్భగుడి ప్రవేశం నేడు పెద్ద దుమారమే రేపుతున్నది. మహిళలకు ప్రకృతిసిద్ధమైన రుతుక్రమం వుండటమే మహాపరాధమన్నట్లుగా భావించి కొన్ని దేవాలయాల ప్రవేశానికి అనర్హులంటూ ఇచ్చిన ప్రకటన ఎవరి ప్రయోజనాలను కాపాడటానికి?

ఉన్నికృష్ణన్ అనే వ్యక్తి వివాదాస్పదుడు. 19 సంవత్సరాల క్రితం స్వామికి అపచారం జరిగిందని దేవాలయం మలినపడ్డది అంటూ చేసిన ప్రకటనకు జయమాల స్పందించి అందుకు కారకురాలిని నేనేనంటూ ఫ్యాక్స్ ద్వారా క్షమాపణలు పంపటం అది మీడియా ద్వారా బహిర్గతం కావటం ఒక పెద్ద దుమారానికి తెరలేపింది. 19ఏళ్ళ క్రితం జరిగి అపచారాన్ని ఇవాళ్ళ కనికట్టు మహత్యంలాగా వెలుగులోకి తెచ్చిన ఉన్నికృష్ణన్ తననే నమ్మిన జయలలితకు మాత్రం ఎన్నికలలో ఫలితం దక్కేలా చేయలేక పోయాడు పాపం?

“దేవుడి పేరుతో ఏది చెప్పినా గొర్రెల మందలాంటి అమాయక ప్రజలు నమ్మకపోరు” అంటూ స్వాములు, బాబాలు వంటివారు తమ చిత్తం వచ్చినట్లు వ్యవహరిస్తున్నారు. పూజారులు జయమాల కానీ ఆతరువాత సుధకానీ శబరిమలై గర్భగుడిలోకి ఏమాత్రం ప్రవేశించటానికి వీలే వుండదని అంటున్నారు. కానీ ఇంకొకవైపు విఠపిల పేరుతో వెళ్ళే అవకాశం ఉన్నదని ఆ విధంగా తన భర్తతో కలిసి జయమాల వెళ్ళానని చెప్తోంది. అయితే ఒక మహిళ విఠపి ప్రవేశానికి అంగీకరించని పోలీసు అధికారిని సస్పెండ్ చేశారనే వినికిడి కూడా వున్నది.

అయ్యప్ప ఆలయంలోకి స్త్రీలను ప్రవేశింపనీయక పోవటానికి భిన్న కథనాలు ప్రచారంలో వున్నాయి. అయ్యప్ప ఇరువురి పురుషుల సంపర్కం వల్ల జన్మించాడనేది ఒక కథనం. తుప్పలకు జన్మించాడనేది మరొక కథనం. వీటికి భిన్నంగా సంతానం లేని ఒకస్త్రీకి అయ్యప్ప అడవిలో దొరికాడని ఆమెకి సంతానం కలిగిన తరువాత అయ్యప్పను వదిలి వేసిందని, దీనితో కోపోద్రిక్తుడైన అయ్యప్ప మహిళలపట్ల ఏహ్యభావం పెంచుకున్నాడనేది ప్రచారంలో వున్నది. ఫలితంగానే మహిళలను అయ్యప్ప ఆలయంలోకి ప్రవేశించరాదనే ఆంక్షలు. కాలక్రమంలో దీనిని కొంత సవరించి రుతుక్రమంలో వున్న (అనగా 10ఏళ్ళ పైబడి 50ఏళ్ళ లోపు) మహిళలు ఆలయ ప్రవేశం నిషేధం కొనసాగిస్తున్నారు.


స్త్రీలకు స్వతంత్రతను కల్పిస్తే, తమ పురుషాధిక్య గోడలు కూలిపోతాయేమోననే భయంతోనే స్త్రీని వంటింటి కుందేలుగాను, ద్వితీయ పౌరురాలుగా కట్టుబానిసత్వంలోనే మగ్గిపోయేటట్లు చేయాలనే పూడ్చి సమాజపు కుట్ర.


‘రుతుక్రమం’ అనే అంశం ప్రకృతి సహజ లక్షణం. ప్రకృతి ధర్మాలను నిలువరించడం ఎవరితనం కాదు. అయితే వాటి నియమాలను అర్థం చేసుకొని మానవాళి తన మనుగడకు ఆటంకాలుగా వున్న వాటిని అధిగమించి ముందుకు పోయేందుకు సైన్స్ వరంగా (సామాజికంగా) నిరంతరం పోరాటం జరుపుతూనే వుంది. నేడు శాస్త్రవిజ్ఞానం ఎంతో అభివృద్ధి చెందింది. మహిళలు రుతుక్రమాన్ని కొద్ది రోజులు పాటు వాయిదా వేసుకోవటానికి కావలసిన మాత్రలను సహితం కనిపెట్టారు. జయమాల శబరిమల గర్భగుడిలోకి వెళ్ళానని చెప్తున్నా ఈ 19 సంవత్సరాల కాలంలో, ఆ ప్రదేశాన్ని సందర్శించిన వారంతా మలినపడి వుంటారా! మరి వారందరికీ ఏకరమైన శుద్ధి చేస్తారో విజ్ఞులైనవారు ఆలోచించాలి.

ఇటీవల మరో సినీనటి క్రిస్టియన్ అయిన ‘మీరాజాస్మిన్’ అయ్యప్ప దేవాలయంలో ప్రవేశించటంతో కలవర పాటుకు గురైన మతాచార్యులు దళిత వ్యతిరేకతను సిస్సిగ్గుగా ప్రదర్శించారు. కులం పేరుతో దేవాలయ ప్రదేశాలను అడ్డుకోవటం భారత రాజ్యాంగాన్నే ధిక్కరించడం అవుతుంది. అంటరానితనం పాటించటం మహానేరం అని రాజ్యాంగం ఘోషిస్తుంటే అంతటి నేరానికే వడిగట్టారు రాజరాజేశ్వరి దేవాలయ మతాధికారులు. అయితే విచిత్రమేమంటే మీరాజాస్మిన్ ఇచ్చిన 10వేల రూ.లతో మలినపడిన దేవాలయం శుద్ధిపడిపోయింది. అంటే ‘దబ్బుకు లోకం దాసోహం’ అన్న సామెతను ఈ మతాచార్యులు నిజం చేశారు.

సభ్యసమాజం తలదించుకునేలా జరుగుతున్న జుగుప్సాకరమైన చర్చను కట్టిపెట్టడం సమాజానికి శ్రేయస్కరం. సమాజంలో సగభాగంగా వున్న మహిళ అభివృద్ధి చెందకుండా, వారి చైతన్య స్థాయి పెరగకుండా ఈ సమాజం అభివృద్ధి చెందదు. మహిళాలోకం ఉద్యమించాలి. సనాతన ఆచారాలకు, కట్టుబాట్లకు, పుక్కిటి పురాణాలకు కాలం చెల్లిందని చాటి చెప్పాలి. రాణిరుద్రమదేవి, రూప్సీ లక్ష్మీబాయి, చాకలి ఐలమ్మ వంటి వీరవనితలను ఆదర్శంగా తీసుకోవాలి. సమాజంలో హెచ్చు తగ్గులకు, కులవివక్షతలకు స్థానం లేని నూతన సమాజం కొరకు పాటుపడాలి.

- కె.ధనలక్ష్మి, సిఐటియు రాష్ట్ర కమిటీ సభ్యురాలు





నాకేగనక

వివేకం లేకపోయి
వుంటే...

ఈ పాటికి నిండు
బస్సులో సీటుకి ఇవతలి వైపు
కూర్చుని నన్ను మాటిమాటికి ఏదో మిష
మీద అంటుకుంటున్న ఈ నలభై యేళ్లు
పైబడిన వ్యక్తిని హత్య చేసి వుండును.

తనకేంటో ఒళ్లంతా భగభగ మండుతున్నట్టు...

ఒంటిమీద గొంగళి పురుగులు పాకుతున్నట్టు... అంతటితో
అయిందా... గొంగళిపురుగే అయితే దులిపి పారెయ్యొచ్చు...
కానీ ఇంతమంది మధ్య ఈ మగ మహానుభావుడిని దులిపి
పారెయ్యాలంటే ఏదో సంకోచం... ఏదో మొహమాటం...

నా అవస్థ గమనించిన మా కొలీగ్ "నీలిమా!... కొంచెం
యిటు జరుగు..." తను కిటికీ వైపు మరింత ఒదిగింది. నేను
జరిగాను.

రెండు నిమిషాలు గడిచేసరికి... వీపు మీద వేళ్ళ
కదలికలు... ఒళ్ళంతా జుగప్సతో జలదరించింది... తల వెనక్కి
తిప్పిచూశాను... సీట్ కి ఉన్న ఐరన్ కమ్మీని అయిదు పిల్లపాములు
చుట్టుకున్నట్టు అతని చేతి వేళ్ళు...

సీట్లో ముందుకి వంగిపోయాను... అపుడనిపించింది...
అసలు నేనెందుకు నిస్సహాయంగా ఉండాలి?

తలెత్తి ధైర్యంగా అతని వంక సీరియస్ గా చూశాను...
నా చూపుని అతను చాలా ముచ్చటగా చూశాడు... బహుశా ఓ
ఆడది తనవైపు చూసేలా చలింపచేయగలిగానన్న ఆనందం
కాబోలు... మరింత ఎద్వాన్నపుతుంటే యిక భరించలేక అతన్ని
ఉద్దేశించి "వెనకాల చెయ్యి తియ్యండి..." గట్టిగా చెప్పాను.

ఒకరిద్దరు తలలు తిప్పి చూశారు కానీ అతను మాత్రం
అంగుళం కూడా కదలేదు...

"మీకే చెప్పేది చెయ్యి తియ్యండి..." మళ్ళీ అన్నాను...
చుట్టూ వున్నవాళ్ళంతా చూశారు. అతను చెయ్యి తీసేశాడు... ఊపిరి
పీల్చుకున్నాను... ఆ ఆనందం ఎంతోసేపు నిలబడలేదు... భుజానికి
తగులుతూనే వున్నాడు... కావాలనే... అసలేంటి ఇతని ధైర్యం!


"అలా మీద మీద పడతారేంటి?... సరిగ్గా నిల్చండి..."
చెప్పాను... జరిగి నిలబడతాడనుకున్నాను... అదేమీ జరక్కపోగా...
అతను రివర్సయి "ఏంటమ్మా!... నువ్వు?... ఇందాకట్నొచ్చి
చూస్తున్నాను... పెద్దాడినని కూడా చూడకుండా ఒకటే అంటున్నావు
... నిన్ను అంటుకోవడం నాకేమన్నా సరదానా?..." అంటుంటే
నిలువు గుడ్డేసుకొని చూశాను.

"అంతగా ఎవరూ ముట్టుకోకుండా వెళ్ళాలంటే కారులోనో,
ఆటోలోనో వెళ్ళండి..."

మరో ఇద్దరు మగాళ్ళు ఉచిత సలహా కూడా ఇచ్చారు.

నేనింకేదో అనబోతుంటే మా కొలీగ్ గీత నన్ను చెయ్యిపట్టి
లాగి "వూరుకో... అందరిలో గొడవ... బాగోదు... అసహ్యంగా

అంటురోగం



ఉంటుంది..." నాకు మాత్రమే వినబడేట్టుగా అంది.

ఎవరికి అసహ్యంగా వుంటుంది? ఈ మాటలు
ఆశ్చర్యమనిపించి ఊరుకున్నాను.

★★★

ఆఫీసుకి వచ్చినా పనిమీద శ్రద్ధ కలగడం లేదు... ఉదయం
సంఘటనే మనసుని కలిచి వేస్తోంది.

"నీలిమ దలేగా వుందేంటి?..." ఎవరో అడిగారు.

"అ!... ఏదో చిన్న విషయం... ఉదయం బస్ లో ఎవడో
మాటిమాటికీ టచ్ చేశాడని ఫీలవుతోంది... మరీ సెన్సిటివ్" గీత
అంది.

చిన్న విషయమా?... తనకిష్టం లేకుండా తన శరీరాన్ని
ఇంకొకడు మాటిమాటికీ తాకడం చిన్న విషయమా?... ఇది లైంగిక
హింస కాదా... అసలట్లా పరాయి ఆడదాని ఒంటిని తాకే హక్కు
అతనికెక్కడిది?... ఇట్లాంటి వాళ్ళకి ఏ పనిప్లెంట్ ఉండదా?...
ఎందుకలా తాకుతారు వాళ్ళు?... స్పర్శకి అర్థం తెలీకనా?... ఒకరిని
యింకొకరు స్పర్శించడమన్నది ఎంత అనుభూతిపరమైంది.

పాప లేత ముద్దులు... చిట్టిచేతుల కౌగిలింతలు నిద్రలో
దొక్కలోకి జరిగి పడుకోదాలు... ఇవి కదా స్పర్శంటే...

స్పర్శించేది మన కుటుంబీకులనే కానక్కరలేదు... ఈ
ప్రపంచంలో ఎవరైనా స్పర్శించొచ్చు... ఓదార్పుగా తల నిమురుతూ,
ప్రోత్సాహంగా భుజం తడుతూ, ఆత్మీయంగా కరచాలనం చేస్తూ...
అది కదా స్పర్శంటే...

మధ్యాహ్నం అన్యమనస్కంగానే భోంచేస్తున్నాను. నా కొలీగ్
సరళ వచ్చి నా పక్కన కూర్చుంటూ అంది.

"ఏంటి నీలిమా... ఉదయం జరిగిన ఆ సంఘటనకే నువ్వి
లా అయిపోయావంటే నమ్మలేక పోతున్నాను. నీ బాధవెనక ఇంకా
ఏదో ఉంది... మాతో చెప్పు... పంచుకుంటే తగ్గుతుంది కదా..."

ఈసారి నాకెందుకో దాచి పెట్టుకోవాలనిపించలేదు.



“చాలా సినిమాల్లో చూస్తుంటాం... బస్సుల్లో మగాళ్లు ఆడవాళ్ల నడుం మీద గిల్లడమో, మరింకేదో చేసి పక్కకి తప్పుకుంటే ఇంకెవరి మీదో ఆ నిందపడటం... ఆ తర్వాత నిజం తెలుసుకొని హీరోయిన్ పశ్చాత్తాప పడటం... ఇది కాదుకదా అసలు సమస్య. నిజ జీవితంలో అలా శరీరాల్ని తాకి ఆనందించడం అంతకన్నా పకడ్బందీగా ఒకోసారి పోష్గా మనది ఉత్తి అనుమానమేమో అన్పించేలా ఉంటుంది...”

“అలా జరగడం లేదని కాదు కానీ ఎందుకొచ్చిన గొడవలే అనిపిస్తుంది” గీత అంది.

నాకు సరైన కోపం వచ్చింది.

“నిజం చెప్పు... నీకెప్పుడూ ఇలా జరగలేదా?...” ఉద్రేకంగా అడిగాను.

“అయ్యో! ఏం చెప్పను? ఏ రోజయినా వాళ్ళ చూపుల నుంచో, వాళ్ల రాసుకు పూసుకోదాల నుంచో తప్పించుకున్న రోజు పండగే కదా...” అంది గీత.

ఇలా లంచవర్ అంతా ఎవరికి వారు తమ తమ అనుభవాలను చెప్పడంతో గడిచింది.

★★★

మరుసటిరోజు లంచవర్లోనూ యిదే టాపిక్ కంటిన్యూ అయింది... “పసి పిల్లల మీదా, మహిళల మీదా అత్యాచారాలు, భార్యకి యిష్టం లేకున్నా బలవంతంగా ఆమెని అనుభవించడం... శారీరక కోర్కెలు తీర్చమని వెంటపడి వేధించడం... ఇవి మాత్రమే కాదు... చూపులతో సంజ్ఞలతో అసభ్యకర భావాలను ప్రసారం చెయ్యడం... మాటిమాటికీ తాకడానికి ప్రయత్నించడం ఇవన్నీ స్త్రీల మీద జరుగుతున్న లైంగిక హింసకు ఉదాహరణలే!” ఉపోద్ఘాతంగా అన్నాను నేను.

“ఏం చెయ్యాలి మరి?” గీత అడిగింది.


“రేప్ కేసో... వరకట్నం చావో... లాంటి వాటికి మనం రియాక్టువ్వచ్చు... అన్యాయాన్ని ప్రతిఘటించవచ్చు... కానీ ఈ విషయాలు?... ఎంతమంది మీద పోరాడగలం?... ‘ఇందుకలదందు... లేదని సందేహంబు వలదు.. ఎందెందు వెదకి చూచిన అందందే కలదు’ అన్నట్లుగా రోడ్లమీదా, బస్సుల్లో, ఆఫీసుల్లో, దుకాణాల్లో, ధియేటర్లలో ... మొన్న, నిన్న, ఈరోజూ, ఉదయం, మధ్యాహ్నం, రాత్రి అన్న బేధం లేకుండా సర్వవ్యాపితమైన ఈ ‘అంటు’రోగాన్ని నిర్మూలించే వాక్సిన్ ఏది?...” సరళ నాటక ఫక్కిలో అంది.

“ముందు మనలో చైతన్యం రావాలి... సమస్యని ‘నా కెందుకులే’ అని వదిలేయకుండా సమస్యగా గురించాలి... నలుగురిలోనూ చర్చించాలి... చర్చల్లోనే కదా పరిష్కారాలు దొరికేది... మనం ఆ దిశగా మొదటి అడుగు వేశాం... ప్రపంచంలో మేధావులు ఉన్నారు... సమస్యలకు స్పందించే వాళ్ళూ ఉన్నారు... తమ రచనల ద్వారా సమాజాన్ని మార్చే రచయితలున్నారు... మనం ఎదుర్కొంటున్న ఈ సమస్యని వాళ్ళు అసలు సమస్యగా గుర్తిస్తే చాలు... వాక్సిన్ అదే తయారవుతుంది...” హుషారుగా అన్నాను.

- కె.ఎన్.మల్లేశ్వరి

పుస్తకం పరిచయం

ప్రత్యామ్నాయ వివాహాలపై పోరాడదాం



ప్రచురణ : సిఐటియు ఆంధ్రప్రదేశ్ కమిటీ


రచన : ఆర్.సుధాభాస్కర్

వెల : రూ.1/-

ప్రతులకు : ప్రజాశక్తి బుక్ హౌస్, హైదరాబాద్

* ముందుగా జిల్లాలు ఇచ్చిన ఆర్డర్ మేరకు కాపీలు సిద్ధంగా ఉన్నాయి. సిఐటియు జిల్లా కమిటీలు డబ్బు చెల్లించి పుస్తకాలు తెప్పించాలి.

ప్రపంచీకరణను ప్రశ్నిద్దాం



రచన : కవల్జిత్ సింగ్


అనువాదం: గుడిపూడి విజయరావు

పేజీలు : 138

వెల : రూ.50/-

ప్రతులకు : ప్రజాశక్తి బుక్ హౌస్

ప్రపంచీకరణ వ్యతిరేక పోరాటంలో చురుకైన పాత్ర వహిస్తున్న వారందరూ తప్పక అధ్యయనం చేయాల్సిన పుస్తకమిది.



అది జూన్ 22. చెన్నైకి 200 కి.మీ. దూరంలోని నైవేలీ లిగ్నైట్ కార్పొరేషన్ (ఎన్.ఎల్.సి) టౌన్ షిప్ ను టివి వార్త కలకలం రేపింది. “నైవేలీ లిగ్నైట్ కార్పొరేషన్”లో రు.1100కో. విలువైన 10% వాటాలు అమ్మాలని ఆర్థిక విషయాల మంత్రివర్గ ఉపసంఘం (సిసిఇఎ) నిర్ణయించింది. ఈ వార్త ఆ ప్రాంతమంతా దావాలనలా వ్యాపించింది.

ప్రభుత్వ ప్రకటన వెలువడిన వెంటనే సిఐటియు సంఘం ఆ కంపెనీ లోపల నిరసన ప్రదర్శన నిర్వహించింది. 20వేల మంది వర్కర్లు, ఇంజనీర్లు, 12వేల మంది కాంట్రాక్టు కార్మికులకు ప్రాతినిధ్యం వహిస్తున్న, 18 సంఘాలను సమీకరించింది. 2002లో ఏర్పడిన (సేవ్ నైవేలీ) ‘నైవేలీని కాపాడండి!’ సంస్థ పునరుద్ధరణకు చొరవ చూపింది. పికెటింగ్లు, గేట్ మిటింగ్లు, సిట్ ఇన్ ప్రదర్శనలు, నిరాహారదీక్షలు జరిగాయి.

విశాల ఐక్యత అవసరాన్ని గుర్తించారు. వ్యాపారులతోసహా అన్ని తరగతుల ప్రజలను కదిలించారు. అది ప్రజా తిరుగుబాటుగా మారిపోయింది. జులై 4వ తేదీ అర్ధరాత్రి నుండి నిరవధిక సమ్మెను ప్రారంభించారు. కట్టలు తెరుచుకున్న ప్రజల ఆగ్రహ వెల్లువతో ఎన్ఎల్సిలో గుర్తింపు యూనియన్ లేబర్ ప్రొగ్రెసివ్ ఫ్రంట్ (ఎల్పిఎఫ్) కదలటం అనివార్యమయింది. ఇది డిఎంఆర్ కెకు అనుబంధ సంస్థ. 2002 నుండి జరిగిన నైవేలీ ప్రైవేటీకరణ వ్యతిరేక ఉద్యమాలకు దూరంగా వుండి నష్టపోయింది.

ఉద్యమ వత్తిడికి లొంగిన కరుణానిధి : నైవేలీ రక్షణ ఉద్యమం ఊపందుకునే కొద్దీ రాష్ట్రంలోని డిఎంకె పార్టీ నేతల వైఖరిలో మారసాగింది. 2002లో 49శాతం ఎన్ఎల్సి షేర్లు అమ్మాలని ఎన్డీయే ప్రభుత్వం నిర్ణయానికి వ్యతిరేకంగా అక్కడి కార్మికవర్గం 8రోజులు సమ్మె చేశారు. ప్రభుత్వం వెనక్కి తగ్గింది.

డిఎంకె ప్రైవేటీకరణలకు అనుకూలంగానే స్పందించింది. జులైలో కేంద్ర ప్రభుత్వంలోని డిఎంకె మంత్రులు టికె.బాలు, దయానిధి మారన్ల వైఖరి అందుకు అనుగుణంగానే వుంది. లాభాలలో నడుస్తున్న ప్రభుత్వరంగ సంస్థల వాటాలు అమ్మి నేషనల్ ఇన్ వెస్ట్ మెంట్ నిధిని ఏర్పాటు చేయాలన్న నిర్ణయానికి వీరిద్దరూ తలలూపారు. 2004లో ఎన్టిపిసి, 2005 పవర్ ఫైనాన్స్ కార్పొరేషన్ ఆఫ్ ఇండియా, 2006 జనవరిలో నేషనల్ మినరల్ డెవలప్ మెంట్ కార్పొరేషన్ (ఎన్ఎండిసి) ప్రైవేటీకరణల నిర్ణయంలో వీరు భాగస్వాములే.

ఇప్పుడు ఆ పార్టీ, కరుణానిధి వైఖరులలో మార్పులను

నైవేలీ విజయం కార్మికవర్గానిదే!

పరిశీలిద్దాం. 22-6-07 ఎన్ఎల్సి వాటాల అమ్మకంపై జరిగిన సమావేశానికి డిఎంకె మంత్రులు గైర్హజరయ్యారు. వాటాల అమ్మకం అక్కడి ఉద్యోగులు, కార్మికులకు అనుకూలంగా వుండాలని ప్రధానితో మొదట చెప్పారు. అమ్మకాలు కొన్ని షేర్లు సిబ్బందికి కేటాయించాలని మరో సందేశం పంపారు. కరుణానిధి ప్రతిపాదనలను కార్మికవర్గం సంపూర్ణంగా తిరస్కరించింది.

సమ్మె ఉద్యతరూపం తీసుకుంటున్నది. జులై 5న సమ్మెకు మద్దతుగా పట్టణమంతా సంపూర్ణంగా బంద్ జరిగింది. 1200ల షాపులు, 22 పాఠశాలలు, ఉన్న ఒక్క కాలేజీ మూతబడ్డాయి.

వెనుక నుయ్యి, ముందు గొయ్యి : ప్రైవేటీకరణ వ్యతిరేక ఉద్యమం ఉద్యతం అవుతున్నది. ఆ ఉద్యతికి రాష్ట్రంలోని రాజకీయ పార్టీలు తలవంచవలసి వచ్చింది. ప్రధాని ప్రతిపక్షం అన్నాడియంకె అధినేత్రి జయలలిత ఉద్యమానికి మద్దతు తెలిపింది. డిఎంకె మద్దతుదారులైన కార్మికులలో గండికొట్టే యత్నంలో వుంది. దళిత పాంథర్స్ పార్టీ సానుకూలతగా మారింది. కాంగ్రెస్, బిజెపిలు మినహా అన్ని పక్షాలు ఉద్యమాన్ని బలపరుస్తున్నాయి.

డిఎంకె వై నారిటీ ప్రభుత్వానికి బయటనుండి మద్దతునిస్తున్న సిపిఐ(ఎం), సిపిఐలు మొదటి నుండి ఎన్ఎల్సి రక్షణకు కట్టుబడివున్నాయి. ఈసారి మరింత చురుకైన పాత్ర పోషిస్తున్నాయి. ఆ పార్టీల ఆగ్రహానికి గురైతే డిఎంకె ప్రభుత్వం కూలిపోవడం ఖాయం.

ఈవిడు అక్టోబరులో రాష్ట్రంలో స్థానిక సంస్థల ఎన్నికలు జరుగనున్నాయి. ఈ ఉద్యమాన్ని కాదంటే ఆ ఎన్నికలలో ప్రజల వ్యతిరేకత కొని తెచ్చుకున్నట్లే. ఎన్ఎల్సిలోని డిఎంకె అనుబంధ సంఘం కార్మికులు పట్టుదలగా ఉద్యమంలో వున్నారు. వారి మనోభావాలు దెబ్బతీస్తే ఆ ప్రాంతంలో పార్టీ మనుగడకే ప్రమాదం.

తమిళనాడు విద్యుత్ అవసరాలలో 13% పైగా ఎన్ఎల్సి విద్యుత్ ప్రాజెక్టు నుండే అందుతున్నది. సమ్మె ఎక్కువరోజులు సాగితే, బొగ్గు నిల్వలు తరిగిపోయి గ్రిడ్ పూర్తిగా దెబ్బతినే ప్రమాదం ఏర్పడుతుంది.

పై ప్రకంపనలకు కారణమైన కార్మికోద్యమం కరుణానిధి మెడలు వంచింది. “ఎన్ఎల్సి వాటాల అమ్మకం నిర్ణయం ఆపకుంటే యుపిఎ ప్రభుత్వం నుండి మా పార్టీ బయటపడవలసి వస్తుంది” అని 6వ తేదీన ప్రధానమంత్రికి కరుణానిధి బెదిరింపు సందేశం పంపవలసి వచ్చింది.

ఇప్పటివరకు లెఫ్ట్ నుండే వ్యతిరేకత ఎదుర్కొంటున్న యుపిఎ సర్కారుకు, భాగస్వామ్య పార్టీ డిఎంకె నుండి బెదిరింపు రావటం షాక్ కు గురయ్యింది. నైవేలీ, నాల్కో ప్రైవేటీకరణ ప్రతిపాదనలను తాత్కాలికంగా ఉపసంహరించుకుంటున్నట్లు ప్రధాని ప్రకటించక తప్పలేదు.

ఈ ఘటనల క్రమం ఒక విషయాన్ని స్పష్టపరుస్తున్నది. కార్మికవర్గం ఐక్యంగా నిలచి, ప్రజలు ప్రజాతంత్రవాదుల మద్దతుతో బలోపేతమయిన ఉద్యమం నిర్మించవచ్చు. అలాంటి శక్తివంతమైన ఉద్యమానికి పాలకుల విధాన నిర్ణయాల దిశను మార్చగల్గుతుంది.

బ్యాంకుల ప్రైవేటీ కరణకు ప్రభుత్వం రంగం సిద్ధం చేస్తున్నది. 2001లో వాలంటరీ రిటైర్మెంటు పేరున 1,10,000 మంది ఉద్యోగులను తగ్గించి, నిదానంగా ప్రతి పనిని ఔట్ సోర్సింగ్ చేసేందుకు పావులు కదుపుతున్నది. ఆమేరకు రిజర్వు బ్యాంకు ఆజ్ఞలు జారీ చేసింది. ఇప్పటివరకు కీలక రంగంలో సంఘటితశక్తిగా వున్న బ్యాంకు యూనియన్లు బ్యాంకుల ప్రైవేటీ



ప్రజల కోసమే ఈ సమ్మె

కరణను నిలువరించాయి. అదే వరవడిలో ఔట్ సోర్సింగ్ నూ నిలువరించాలి. ఆ ప్రయత్నం లో భాగంగానే జులై 28న 5లక్షల బ్యాంకు ఉద్యోగులు సమ్మె చేశారు.

ఉద్యోగులు చేసే/ చేయగలిగిన పనులనే బయటి సంస్థలకు, వ్యక్తులకు అప్పజెప్పడమే ఔట్ సోర్సింగ్. ఈ విధంగా చేసి ఉద్యోగులకు ఉద్వాసన పలకడమే ప్రభుత్వ ఆలోచన. ఇప్పటికే కొన్ని పనులు ఔట్ సోర్సింగు జరిగి పోయాయి. సెక్యూరిటీ, కొరియర్ డిస్పాచ్, కార్యాలయాల శుభ్రత, క్లియరింగ్ చెక్కుల రవాణా, రుణాల వసూళ్ళు కాంట్రాక్టర్ల పరమయ్యాయి.

ఔట్ సోర్సింగ్ పని చేస్తున్న ఉద్యోగులకు కాంట్రాక్టర్లు ఇచ్చే వేతనాలు, కల్పించే హక్కులు అంతంత మాత్రమే.

ఔట్ సోర్సింగ్ పని అంతా నేషనల్ పేమెంటు కార్పొరేషన్ ఆఫ్ ఇండియాకు అప్పగించుతారు. బ్యాంకు బ్రాంచీలలో జరిగే డిపాజిట్లు, రుణాలు, చెక్కులు, డాక్యుమెంటేషన్, క్లియరింగ్ పనులన్నీ కొత్త కార్యాలయంలో జరుపుతారు. ఖాతాదారులు వుండరు కనుక బ్యాంకు ఉద్యోగులను ఇంటికి పంపేస్తారు. ఉద్యోగులు ఉద్యమించక తప్పదు. వారి వెనుక ప్రజాబలం కూడా వుండాలి. ఔట్ సోర్సింగ్ వలన ప్రజలకు జరిగే నష్టం తెలియజేసి వారిని కూడగట్టాలి.

1. ఔట్ సోర్సింగ్ కార్పొరేషన్ ఒక కమీషన్ ఏజంటు. బ్యాంకుతో వారి అనుబంధం కేవలం వ్యాపార సంబంధం మాత్రమే. ఓ యంత్రంలా పని చేస్తుంది. జవాబుదారీతనం వుండదు.

2. బ్యాంకులో ఖాతాదారు సొమ్ము వివరాలు భద్రంగా, గుట్టుగా వుంటాయి. లాభం కోసం పని చేసే ప్రైవేటు కార్పొరేషన్స్ చెయ్యి తడిపితే ఖాతాదార్ల గుట్టురట్టవుతుంది.

3. ప్రైవేటు సంస్థ కావున ఏ విధమైన స్కామ్ జరిగినా జరగవచ్చు. ఖాతాదారు సొమ్ముకు రక్షణ వుండదు.

4. బ్యాంకులో ఏదైనా జరిగితే దాని పార్లమెంట్ లో ప్రశ్నించ వచ్చు. ప్రైవేటు సంస్థలపై పార్లమెంటు అదుపు వుండదు.

5. బ్యాంకు లావాదేవీలు పెరుగుతున్న కొలదీ బ్యాంకింగ్ వ్యవస్థ పెరగాలి. బ్యాంకుశాఖలు పెరగాలి. ఉద్యోగాలు పెరగాలి. కాని యాజమాన్యాలు ఔట్ సోర్సింగ్ చేసి చేతులు దులుపు కునే

ప్రయత్నం చేస్తున్నాయి.

6. బ్యాంకుల్లో విదేశీ పెట్టుబడుల ఓటింగ్ హక్కులపై పదిశాతం సీలింగు వుంది. ఈ సీలింగు తొలగిస్తే మన బ్యాంకు లు విదేశీయుల చేతుల్లోకి వెళ్ళిపోతాయి.

7. ప్రస్తుతం ప్రైవేటు బ్యాంకులో పెట్టుబడి రూ.350 కోట్లు. ఆ బ్యాంకుల్లో ప్రజల ద్వారా డిపాజిట్లు మూడున్నర లక్షల కోట్లు. ప్రైవేటు


బ్యాంకులు బోర్డు తిప్పితే ఖాతాదార్ల గతి ఏమిటి?

8. ఔట్ సోర్సింగ్ పనులను రైతుల క్లబ్బులు, సహకార సంఘాలు, కమ్యూనిటీ సంస్థలు, కార్పొరేట్లు, పోస్టాఫీసులు, ఇన్సూరెన్స్ ఏజెంట్లు, పంచాయతీలు, సొసైటీలు, ట్రస్టులకు ఇవ్వ వచ్చునట. పై సంస్థలకిస్తే ఖాతాదారుల డబ్బు ఎంత క్షేమంగా వుంటుందో ఊహించుకోవచ్చు. ప్రైవేటీకరణ ప్రమాదకరమను కుంటుంటే, విదేశీ పెట్టుబడులు ప్రైవేటురంగ బ్యాంకులో 49శాతం నుండి 74శాతానికి పెంచాలని భావిస్తోంది ప్రభుత్వం. బ్యాంకులలో సొమ్ము మన దేశప్రజల పొదుపు. ఆ ధనాన్ని ప్రభుత్వ అజమాయిషీలో దేశాభివృద్ధికి వినియోగిస్తున్నారు. బ్యాంకులపై ప్రభుత్వానికి అధికారం వుంటేనే అది సాధ్యపడుతుంది. అందుకనే బ్యాంకు ఉద్యోగులు, వామపక్షాలు, ప్రజాతంత్రవాదులు బ్యాంకులు ప్రభుత్వరంగంలోనే వుండాలని పట్టుబడుతున్నారు.

వ్యవసాయ ఆధారిత భారతదేశంలో రైతులకు ప్రత్యక్షంగా రుణసౌకర్యం కల్పించే వ్యవస్థగా, చేతివృత్తులకు, లఘు, కుటీర పరిశ్రమల నుండి భారీ పరిశ్రమల వరకు రుణాలనందించే వ్యవస్థను ప్రభుత్వాదీనంలో పటిష్టపరచాలి. భారతదేశం ప్రపంచంలో ధీటుగా నిలబడేందుకు ఇదే ఏకైక మార్గం.

బ్యాంకింగ్ రంగంపై మరో వేటు బ్యాంకుల విలీనం. ఇది కూడా ఉద్యోగాలను కుదించేటందుకు, పనిభారం పెంచేటందుకు ఉద్దేశించింది. ఈ నిజాన్ని కప్పిపుచ్చి, అంతర్జాతీయ పోటీకి తట్టుకు నేందుకు పెద్ద బ్యాంకులవసరమని చెబుతున్నారు. ఈ విధంగా అంతర్జాతీయ పోటీని తట్టుకోవడం వట్టి భ్రమ. మన దేశంలో 27 బ్యాంకుల పెట్టుబడి మొత్తం రూ.15000 కోట్లు. ఒక్క సిటీ బ్యాంకు పెట్టుబడి రూ.3,10,000 కోట్లు. ఆస్తుల విషయంలో మన 27 బ్యాంకుల ఆస్తులు రూ.15లక్షల కోట్లు, అదే సిటీ బ్యాంకు ఆస్తుల విలువ 60లక్షల కోట్లు. ఏ విధంగాను పోటీ అసాధ్యం. మరి జరిగేదేమిటి. విలీనాలు, ప్రైవేటీకరణ, విదేశీకరణ ద్వారా మన దేశ ప్రజల పొదుపు రూ.20లక్షల కోట్లు విదేశీ బ్యాంకుల చేతుల్లోకి పోతుంది. వినాశకరమైన ఈ విధానాన్ని ఎదుర్కోవాలి. దేశ ప్రజల ప్రయోజనాలను కాపాడాలి.

- ఆర్.ఎస్.మూర్తి



కాశ్మీరీసింగ్ రాకూర్

యూనియన్ ఖరీదు 3 ప్రాణాలా?

(యూనియన్ పెట్టారన్న కక్షతో హిమాచల్ ప్రదేశ్ లోని హిందుస్తాన్ కన్స్ట్రక్షన్ కంపెనీ కాంట్రాక్టర్లు ముగ్గురు సిఐటియు కార్యకర్తలను హత్య చేశారు. ఇటీవల రాంచీలో సిఐటియు ఆలిండియా కౌన్సిల్ సందర్భంగా ఈ అంశంపై ఆ రాష్ట్ర సిఐటియు ప్రధాన కార్యదర్శి కామ్రేడ్ కాశ్మీరీసింగ్ రాకూర్ తో 'కార్మికలోకం ప్రతినీధి' ఇంటర్వ్యూ సారాంశం)

ప్ర|| ఆ విషాదకర ఘటన వివరాలు తెలపండి?

జ|| హిమాచల్ ప్రదేశ్ లో చంబా మారుమూల జిల్లా, గిరిజన ప్రాంతం. చుమేరా జలవిద్యుత్ కేంద్రం 3వ దశ పనులు 6నెలల క్రితం ప్రారంభమయ్యాయి. ప్రభుత్వరంగ సంస్థ 'నేషనల్ హైడల్ పవర్ కార్పొరేషన్' ప్రాజెక్టు ఇది. బొంబాయికి చెందిన హిందుస్తాన్ కన్స్ట్రక్షన్ కంపెనీ (హెచ్ సిసి) ఈ పని చేపట్టింది. 400 మంది కార్మికులను పనిలో చేర్చుకుంది.

వీరికి కనీసవేతనాలు అమలు లేదు. సొరంగ నిర్మాణం పనులలో వీరికి చట్టం ప్రకారం 20శాతం అదనపు వేతనం ఇవ్వాలి. గిరిజన ప్రాంతం పనికి అదనంగా 25శాతం అలవెన్స్ ఇవ్వాలి. అవేవీ అమలులో లేవు. కనీస వైద్యసౌకర్యం లేదు. దెబ్బలు తగిలినా, ప్రాణం పోయినా నష్టపరిహారం చెల్లింపు లేదు. ఒక్క మాటలో చెప్పాలంటే ఏ కార్మిక చట్టాలు అక్కడ అమలులో లేవు. కాంట్రాక్టర్ల అటవికరాజ్యం నడుస్తున్నది. గత 4నెల్లుగా వారికి వేతనాలు కూడా లేవు.

అనేక ప్రయత్నాల తర్వాత సిఐటియుకు అనుబంధంగా యూనియన్ ప్రారంభించారు. యూనియన్ ఏర్పడకుండా కాంట్రాక్టర్లు పలు ఆటంకాలు కల్పించారు. అయినా కార్మికులు ఆ బెదిరింపులను లెక్క చేయలేదు.

జూన్ 10న యూనియన్ నాయకులు కాంట్రాక్టరుకు కోర్కెల పత్రం సమర్పించారు. మేనేజిమెంట్ సమస్యలు వినటానికి కూడా సిద్ధం కాలేదు. ఆరోజు సాయంత్రం నుండే కార్మికులు పని బండ్ చేశారు.

కాంట్రాక్టర్లు మరింత రెచ్చిపోయారు. "నాల్గుగంటల్లోగా పనిలోకి వస్తే సరే... లేకుంటే మీ అంతు చూస్తాం" అంటూ బెదిరించారు. కార్మికులు ఆ బెదిరింపులను పట్టించుకోలేదు. రాత్రికి మీటింగు ముగించుకొని నివాసాలకు బయలుదేరారు.

జిల్లా సిఐటియు అధ్యక్షులు బాబురామ్ (పూర్తికాలం కార్యకర్త స్థానికుడు), యూనియన్ అధ్యక్షుడు ప్రమోద్ శర్మ, కోశాధికారి విజయ్, మరో నాయకుడు మాన్ సింగ్ చీకటిలో యూనియన్ కార్యాలయానికి రావీనదికట్ట మీద వెళుతున్నారు. ఒకవైపు కారు చీకటి. ప్రక్కనే 150మీ. లోతున్న లోయలో పారుతన్న రావీనది. 2 వాహనాలలో 10మంది గుండాలు వీరిని వెంబడించారు. ఇనుపరాడ్లతో వారి తలలు పగులగొట్టి రావీనది లోయలోకి తోసేశారు. నీటిలో కొట్టుకుపోయి ఏమాత్రం ఆనవాళ్ళు

మృత వీరులకు జోహార్



బాబురామ్

విజయ్ కుమార్

మాన్ సింగ్

దొరకరాదన్నది వారి ప్లాను.

వారిలో యూనియన్ ప్రెసిడెంట్ శర్మ స్వల్ప గాయాలతో వారి బారినుండి తప్పించుకొని యూనియన్ కార్యాలయానికి చేరుకున్నాడు. జరిగిన ఘోరం తన వారికి వివరించాడు. మరునాడు ఉదయమే వందలాదిమంది తమ ప్రియతమ నేతల కోసం ఆ కొండల్లో, లోయల్లో గాలించారు. 150 మీ.ల లోతులో నదిఒడ్డున 2శవాలు పడివున్నాయి. క్రేన్ల సాయంతో ఆ రెండు శవాలను బయటికి తీశారు. అందులో ఒకటి జిల్లా సిఐటియు అధ్యక్షుడు బాబురామ్, రెండవది యూనియన్ కోశాధికారి విజయ్ దిగా గుర్తించారు. 3వ మృతదేహం జులై మొదటివారంలో దొరికింది.

ప్ర|| అక్కడి ప్రజలు, కార్మికుల స్పందన ఏమిటి?

జ|| బాబురామ్ స్థానిక యువకుడు. ప్రాజెక్టు నిర్వాసితులైన రైతాంగ సమస్యలపై సిఐటియు కృషి చేసింది. ఈ ఘటన ఆ ప్రాంత ప్రజల క్రోధం కట్టలు తెంచుకుంది. కాంట్రాక్టరుకు చెందిన 6 మిషన్లకు నిప్పు పెట్టారు. హత్యలతో సంబంధంవున్న కాంట్రాక్టరు పారిపోయాడు. మరునాటి నుండి నిర్మాణ పని ఆగిపోయింది. 11వ తేదీన హత్యలకు నిరసనగా రాష్ట్రంలోని జలవిద్యుత్ ప్రాజెక్టులలో పని చేస్తున్న కార్మికులు పనిని నిలిపివేశారు. జాతీయరహదారులను 24గంటలు స్తంభింపజేశారు. 12వ తేదీ సిమ్లా పట్టణంలో నిరసన ప్రదర్శన జరిగింది. చుమేరా ప్రాజెక్టు పని ఇప్పటి వరకు ప్రారంభించలేదు.

ప్ర|| ప్రభుత్వం, పోలీసుల స్పందన ఎలా వుంది?

జ|| హత్య జరిగిన 5రోజుల వరకూ జిల్లా పోలీస్ నిందితులను అరెస్టు చేయలేదు. ఐజి జోక్యంతో కాంట్రాక్టరును, మరో ఇద్దరు గుండాలను అదుపులోకి తీసుకున్నారు. యంత్రాలు

కొనసాగింపు 26వేజీలో

మృతుల కుటుంబాలకు విరాళాలు సేకరిద్దాం!

అసంఘటితరంగ బిల్లును సవరించాలి



కేంద్రంలోని యుపిఎ ప్రభుత్వం అసంఘటిత కార్మికులకు ప్రయోజనం కల్పించేలా బిల్లును తెస్తానని కనీస ఉమ్మడి కార్యక్రమంలో పేర్కొంది. వ్యవసాయ కార్మికులకూ విడిగా చట్టాన్ని తెస్తాననీ పేర్కొంది. యుపిఎ అధికారంలోకి వచ్చి ఇప్పటికే 2 సంవత్సరాలు గడిచాయి. పెట్టుబడిదారులకు, బహుళజాతి సంస్థలకు రాయితీలు, సబ్సిడీలు కల్పించడంలోనే మనోహన్ సర్కార్ నిమగ్నమయింది. కేంద్ర కార్మిక సంఘాలు, వామపక్షాల వత్తిడితో ఉపాధి హామీ పథకాన్ని తెచ్చినా దాని అమలులో చిత్తశుద్ధి కొరవడు తున్నది. ఈ నేపథ్యంలో అసంఘటితరంగ కార్మికుల బిల్లును రూపొందించడానికి నియమించిన అర్జున్ సేన్ గుప్తా కమిటీ ఎట్టకేలకు మే నెలలో తన నివేదికను ప్రధానమంత్రికి సమర్పించింది. వ్యవసాయ కార్మికులకూ, అనేక రంగాలలో పనిచేస్తున్న అసంఘటితరంగ కార్మికులకూ కలిపి, గుండుగుత్తగా ఒక సాంఘికభద్రతా పథకాన్ని అర్జున్ సేన్ గుప్తా కమిటీ ప్రతిపాదిస్తున్నది. వ్యవసాయ కార్మికులకు ప్రత్యేకంగా చట్టాన్ని తేవాలని సిఐటియు వంటి కేంద్ర కార్మిక సంఘాల సూచనను ప్రక్కనబెట్టింది. ఈ పథకానికయ్యే ఖర్చును కార్మికలూ భరించాలట! అయితే ఆ నివేదిక అసంఘటితరంగ కార్మికులకు పూర్తి ప్రయోజనకారిగా ఉండాలంటే అనేక సవరణలు చేయాల్సి ఉన్నది.

వివిధ దేశాలలో కేటాయింపులు : మన దేశ స్థూల జాతీయోత్పత్తిలో 60 శాతం అసంఘటితరంగ కార్మికులు సృష్టిస్తున్నదే. అటువంటి 36 కోట్ల మంది అసంఘటితరంగ కార్మికులకు సాంఘిక భద్రతపై యుపిఎ ఇక ఉపేక్షించడం ఏమాత్రం తగదు. అసంఘటితరంగ కార్మికుల బిల్లును వెంటనే తెచ్చేలా కేంద్రప్రభుత్వంపై కార్మికవర్గం ఐక్యంగా వత్తిడి చేయాలి. అనేక యూరప్ దేశాలలో సాంఘికభద్రతకై 25% ఖర్చు చేస్తూండగా, ఓఇసిడి దేశాలలో 18% కేటాయిస్తున్నారు. మనకంటే చిన్న దేశమయిన శ్రీలంకలోనూ 4.7% కేటాయిస్తుండగా, ఇతర అభివృద్ధి చెందిన దేశాలలో 40% ఖర్చు చేస్తున్నారు. మన దేశంలో మాత్రం కేవలం 2.6% మాత్రమే కేటాయిస్తున్నారు. ఆరోగ్యరంగానికి చెందిన 0.9% కేటాయింపులూ కలిపి దీన్ని ఖర్చు చేస్తూండటం గమనార్హం! అన్నింటికీ ప్రపంచీకరణ మంత్రం జపిస్తున్న మన పాలకులు సాంఘికభద్రతకై కేటాయింపులు మాత్రం పెంచడం లేదు.

అసమగ్రమైన కమిటీ ప్రతిపాదనలు : అర్జున్ సేన్ గుప్తా

కమిటీలో కార్మిక సంఘాలకు ప్రభుత్వం స్థానం కల్పించలేదు. కమీషన్ నియమించిన సలహాబోర్డులోనూ, టాస్క్ ఫోర్స్ కమిటీలోనూ కార్మికసంఘాలకు ప్రాతినిధ్యం కల్పించకుండా, స్వచ్ఛంద సంస్థలకు స్థానం కల్పించడం ఎవరి ప్రయోజనాలకోసం? అసంఘటితరంగ కార్మికుల సమస్యలపై పని చేస్తున్న బ్రేడ్ యూనియన్లకు ప్రాతినిధ్యం కల్పించకపోవడం వల్ల కమిటీ సమర్పించిన నివేదికలోనూ సమగ్రత లోపించింది. అసంఘటితరంగ కార్మికులు ప్రధానంగా ఎదుర్కొంటున్న ఉద్యోగభద్రత వంటి అనేక సమస్యలపై పరిష్కారాలను కమిటీ సూచించలేదు. ప్రపంచబ్యాంకు మార్గదర్శకాలలో ఇండోనేషియాలో రూపొందించిన సాంఘిక భద్రతాపథకం తరహాలోనే అర్జున్ సేన్ కమిటీ ఈ పథకాన్ని రూపొందించింది. మన దేశంలో ఇప్పటికే పశ్చిమబెంగాల్, తమిళనాడు, కేరళ వంటి రాష్ట్రాలలో అమలవుతున్న పథకాలను, వాటి అనుభవాలను పరిగణనలోకి తీసుకోలేదు. వివిధ రాష్ట్రాలలో కార్మికుల నుండి నెలకు 0.50 పై|| నుండి రూ.1 (అత్యధికంగా సంవత్సరానికి రు.60) వసూలు చేస్తుండగా అర్జున్ సేన్ కమిటీ ఏడాదికి రూ.365లు చెల్లించాలనడం దారుణం. నేషనల్ శాంపిల్ సర్వే నివేదిక ప్రకారం వ్యవసాయ కార్మికులకు ఏడాదిలో 71 రోజులకు మించి పని దొరకడం లేదు. బీడి కార్మికులకు వారానికి 2 రోజులకు మించి పని లేదు. కనీసవేతనాలూ అమలుకావడం లేదు. అయినా ఈ కార్మికులూ ఏడాది పొడవునా పథకానికి సొమ్ము చెల్లించాలని కమిటీ ప్రతిపాదించడం వాస్తవ దూరంగా ఉన్నది.

కఠినమయిన నిబంధనలు : ఈ పథకానికి ఏడాదికి కార్మికులు రు.365, యజమాని రు.365, ప్రభుత్వం రు.365, వెరసి మొత్తం రు.1,095 చెల్లించాలి. దీంట్లో రు.380 ఆరోగ్య సౌకర్యాలు మరియు ప్రసూతి సౌకర్యాలకి, రు.150 జీవితభీమాకి మరియు రూ.565 వృద్ధాప్య భద్రతకి ఖర్చు చేస్తారుట. ఇంత చెల్లిస్తున్నా కల్పించే సౌకర్యాలు మాత్రం నామమాత్రంగా ఉన్నాయి. ఆరోగ్యభీమా క్రింద కుటుంబానికి ఏడాదికి రు.15000, ప్రసూతికి రు.1000, అనారోగ్య కాలంలో రోజుకి రు.50 చొప్పున 15 రోజుల పాటు చెల్లింపు, ప్రమాదవశాత్తు మరణిస్తే రు.25,000 చెల్లిస్తారు. ఇంటివద్దే ఉండి చికిత్స చేయించుకొంటే మందులకు ఎటువంటి చెల్లింపులు ఉండవు. జీవిత భీమా క్రింద రు.15000లు, దారిద్ర్య రేఖకు దిగువనుండే వారికి మాత్రమే నెలకు రు.200 పింఛను చెల్లిస్తారు. పిఎఫ్ రావాలంటే కనీసం 10 సంవత్సరాలు పథకానికి సొమ్ము చెల్లించాలి. రెగ్యులర్ గా కార్మికులు సొమ్ము చెల్లిస్తేనే పై సౌకర్యాలు వర్తిస్తాయట! కార్మికుడికి ఎదురయ్యే అంగవైకల్యం, నిరుద్యోగం వంటి పరిస్థితులను పథకంలో పొందుపరచలేదు.

నష్టదాయకమైన ప్రతిపాదనలు : పై పథకానికి వసూలు చేసే సొమ్మును మ్యూచ్ వల్ ఫండ్స్ లో పెట్టుబడులుగా పెట్టాలట! తద్వారా 10% తగ్గకుండా రాబడి వస్తుందని కమీషన్ సూచిస్తోంది. మరొక ప్రక్క ఒకవేళ 10% కంటే తక్కువ రాబడి వస్తే, ఆ తేడాను

జాతీయ సాంఘిక భద్రతానిధి మరియు రాష్ట్రబోర్డులు చెల్లించాలని కమీషన్ సూచిస్తోంది. కార్మికులపై ఎంత దయ! కార్మికుల సొమ్మును ప్రైవేటు వ్యక్తుల చేతుల్లో పెట్టమని, కార్మికుల సొమ్ముతో జూదమాడమని కమిటీనే ప్రతిపాదించడం దుర్మార్గం.

కార్మికుల సొమ్ముతోనే ఆరోగ్య భీమా వంటి పథకాల అమలును ప్రతిపాదించడం ద్వారా ప్రభుత్వం కల్పించాల్సిన సదుపాయాలకూ తిలోదకాలిమ్మంటోంది కమిటీ. ఆరోగ్య భీమా ద్వారా ఆరోగ్యరంగంలోని ప్రైవేటు, కార్పొరేట్ హాస్పిటల్స్ కు లబ్ధి చేకూర్చాలనుకొంటున్నది.

కేంద్ర ప్రభుత్వమే నిధులు కేటాయించాలి : పరిమితంగానున్న పై సౌకర్యాలను అమలు పరచడానికి నిధుల సేకరణను కమిటీ ప్రభుత్వ నిర్ణయానికి వదిలేసింది. కేంద్ర ప్రభుత్వం జిడిపిలో కనీసం 3% సాంఘిక భద్రతకు కేంద్రమే కేటాయించాలని కార్మికసంఘాలన్నీ ఏకగ్రీవంగా ప్రతిపాదించాయి. ఈ కేటాయింపులను క్రమేణా పెంచాలి. డిసెంబర్ 2005లో జరిగిన భారత కార్మిక మహాసభ కూడా జీవిత మరియు ఆరోగ్యభీమా, ప్రమాద భీమా వంటి కనీస సాంఘిక భద్రతా పథకాలకు కేంద్ర ప్రభుత్వమే నిధులు కేటాయించాలని సూచించింది. కాని జిడిపిలో మొదటి సంవత్సరం 0.17% నుండి 5వ సంవత్సరాలకి 0.39% కేటాయిస్తే చాలని అర్జున్ సేన్ కమిటీ లెక్కలు వేస్తోంది. ఈ నివేదిక నేషనల్ శాంపిల్ సర్వేపై ఆధారపడి అసంఘటితరంగ కార్మికుల సంఖ్యన లెక్కిసింది. నేషనల్ శాంపిల్

సర్వే అన్ని రంగాలలోని కార్మికులను సర్వే చేయలేదు. ఈ సంఖ్య కూడా 5సంవత్సరాల తర్వాత ఇలాగే ఉంటుందన్న గ్యారంటీ లేదు. వీటిని కమిటీ పరిగణించకుండా 5 సంవత్సరాల చివర కేంద్రం 0.39% కేటాయిస్తే చాలన్న ప్రతిపాదన అసమగ్రంగా ఉంది.

అంతేకాక పథకానికి ప్రభుత్వం చెల్లించాల్సిన వాటాలో కేంద్ర, రాష్ట్ర ప్రభుత్వాలు 3:1 నిష్పత్తిలో భరించాలి. అసలే ఆర్థిక భారంలో కృంగుతున్న రాష్ట్ర ప్రభుత్వాలు ఈ వాటాను భరించలే మనచ్చు. అందువల్ల ఈ పథకం సమగ్రంగా అమలవ్వాలంటే కేంద్రమే నిధులు కేటాయించాలి. ఈ పథకం అమలుకయ్యే పాలనాపరమయిన ఖర్చును కేంద్రమే భరించాలని సిఐటియు ప్రతిపాదిస్తున్నది.

అసంఘటిత బిల్లుకై ప్రభుత్వంపై సమైక్యంగా వత్తిడి చేయాలి: పై నేపథ్యంలో అర్జున్ సేన్ గుప్తా కమిటీ ప్రతిపాదనలను పూర్తిగా సమీక్షించాలి. అసంఘటితరంగ కార్మికులకు ఉద్యోగభద్రత, కనీసవేతనాలు, పని విధానాలు, ఇతర చట్టాలూ అమలయ్యేలా బిల్లును పరిపుష్టం చేయాలి. వీటిని బిల్లుతోనే పొందుపరచాలి. 36కోట్ల అసంఘటితరంగ కార్మికులకు సూచించిన సామాజిక భద్రతా పథకాన్ని పూర్తి ప్రయోజనకారిగా ఉండేలా పైమార్పులు చేయాలి. నష్టదాయకమైన ప్రతిపాదనలను తొలగించాలి. అటువంటి సమగ్రమయిన అసంఘటితరంగ కార్మికుల బిల్లుకై కార్మికవర్గం సమైక్యంగా ప్రభుత్వంపైన వత్తిడి చేయాలి.

- ఎ.వి.నాగేశ్వరరావు

యూనియన్ ఖరీదు 3 ప్రాణాలా?

24పేజీ తరువాయి భాగం

కాల్చరన్న కేసుపెట్టి కొందరు స్థానికులను అరెస్టు చేశారు. ఆ జిల్లా ఎస్పీ హెచ్ సిసిలో సైలెంట్ పార్ట్ నర్ గా వున్నాడని తెలుస్తున్నది.

రాష్ట్ర ముఖ్యమంత్రిని, కేంద్ర విద్యుత్ మంత్రి పిండేను సిఐటియు ప్రతినిధిబృందం కలసి వినతిపత్రం అందజేసింది. హెచ్ సిసిని బ్లాక్ లిస్ట్ లో పెట్టాలని, నిందితులను అరెస్టు చేయాలి, చనిపోయిన వారి కుటుంబాలకు రు.5లక్షల నష్టపరిహారం చెల్లించాలని డిమాండ్ చేశాం. ప్రభుత్వం నుండి ఎలాంటి చర్యలు లేవు.

జులై 14న రాత్రి 11.30 గంటలకు ప్రాజెక్టు ప్రదేశంలో వర్క్ షెడ్లలో నిద్రిస్తున్న కార్మికులపై పోలీసులు దాడి చేశారు. లాఠీలతో చితకబాదారు. బస్ లలో ఎక్కించి 100 కి.మీ. దూరంలోని పరాన్ కోట్, జస్యూరల్ లో వదిలివేశారు. కేసులు, సాక్షాలు లేకుండా చేయడం. గత 4 మాసాల వేతన బకాయి ఎగవేయడం, పాత వారిని వెళ్ళగొట్టి క్రొత్త వర్కర్లతో ప్రాజెక్టు పని ప్రారంభించడం ఈ పోలీసు దాడుల లక్ష్యంగా వుంది.

ప్ర|| ఇలాంటి ఘటనలు గతంలో కూడా జరిగాయా?

జ|| అవును. మా రాష్ట్రంలో జలవిద్యుత్ ప్రాజెక్టులకు అనుకూల పరిస్థితులున్నాయి. 20 ప్రాజెక్టులను ఎన్ హెచ్ సిసి ప్రారంభించింది. అన్నింటినీ కాంట్రాక్టర్లపరం చేశారు. లంచగొండి తనం మితిమీరింది. ఈ రంగంలో 10వేల మంది కార్మికులు

న్నారు. సగం మంది సిఐటియు సంఘంలో వున్నారు. ఎక్కడా సంఘం పెట్టనివ్వరు.

హెచ్ సిసి కంపెనీ బొంబాయి వారిది. వీరికి మాఫియాతో సంబంధాలున్నాయి. హక్కులడిగినందుకు గతంలో కూడా కొందరు కార్మికులను చంపించారు. 2000లలో ఈ రాష్ట్రంలోనే జాఖడీ ప్రాజెక్ట్ నిర్మాణంలో 'దేవదత్' అనే సిఐటియు కార్యకర్తను హత్య చేశారు. జమ్ము-కాశ్మీరులోని బనీహాల్ రైల్వే ప్రాజెక్టు సొరంగ నిర్మాణంలో ముగ్గురు కార్మికులను చంపించారు. అధికారపక్షం నాయకులు, పోలీస్ అధికారులతో వీరికి బలమైన పలుకుబడి వుంది. అందుకే ఎన్నో నేరాలు చేస్తూ సమాజంలో పెద్ద మనుషుల్లా చలామణి అవుతున్నారు.

ప్ర|| ఇంతపెద్ద బాధ్యత ఎలా అమలు చేస్తారు?

జ|| కారడవులలో, రాష్ట్ర కేంద్రం సిమ్లాకు (14గం.ల బస్ ప్రయాణం) వందల కి.మీ. దూరంలో వున్న వందలాదిమంది కాంట్రాక్టు కార్మికులకు భోజనవసతి కల్పించే బాధ్యత సిఐటియు స్వీకరించింది. ఆ జిల్లాలో సిఐటియు ఉద్యమం చిన్నది. మొదటి నెలరోజుల్లోనే రు.లక్ష ఖర్చయింది. ముఖ్యమైన రాష్ట్ర కేంద్రం నాయకులు ఇక్కడే మకాం చేశారు. దేశవ్యాపితంగా సిఐటియు సహకారం లభిస్తుందని ఆశిస్తున్నాం. మా రాష్ట్రంలోని ఉద్యోగులు, కార్మికులు, ప్రజల సహకారంతో ఈ కర్తవ్యాన్ని నెరవేర్చగలం. బాధితుల కుటుంబాలను ఆదుకుంటాం. బలమైన కార్మికోద్యమాన్ని నిర్మిస్తాం. దాడులను ఎదుర్కొంటాం.



కాంట్రాక్టు జెఎల్ఎం పోస్టులకై మిలిటెంట్ పోరాటం- ఒక సమీక్ష

విద్యుత్ పంపిణీ కంపెనీల్లో 7114 పోస్టులను కాంట్రాక్టు పద్ధతిపై నింపుతామని ముఖ్యమంత్రి వై.ఎస్.రాజశేఖరరెడ్డి జూన్ లో ప్రకటించారు. విద్యుత్ రంగం చరిత్రలో ఇన్ని పోస్టులు ఇకేసారి నింపడం ఎప్పుడూ జరుగలేదు. దాంతో అందర్లోనూ ఆశలు మొగ్గులు తొడిగాయి. బయటివారిని తీసుకోకుండా ప్రస్తుతం (గత 10-12 సంవత్సరాలుగా) పని చేస్తున్న కాంట్రాక్టు కార్మికులతోనే నింపాలని, వయసు, క్వాలిఫికేషన్లను పరిగణనలోకి తీసుకోరాదన్నది వీరి ప్రధాన కోరిక. దీన్ని విద్యుత్ రంగంలోని ఏ కార్మిక సంఘమూ ఖాతరు చేయలేదు. ఒక్క యునైటెడ్ ఎలక్ట్రిసిటీ ఎంప్లాయిస్ యూనియన్ (సిఐటియు) మాత్రమే వీరి ఆశలకు ఉద్యమ రూపం ఇచ్చింది.

నేపథ్యం : 1999 నుండి హైదరాబాద్ లోను, 2003 నుండి అన్ని జిల్లాల్లోనూ కాంట్రాక్టు కార్మికులను సంఘటితం చేస్తున్నది యునైటెడ్ ఎలక్ట్రిసిటీ ఎంప్లాయిస్ యూనియన్ (సిఐటియు). కనీసవేతనాల జి.ఓ.లు అమలు జరపాలని డి.ఇ. ఎస్.ఇ ఆఫీసుల ముందు అనేక మిలిటెంట్ ఉద్యమాలు చేపట్టింది. ప్రమాదాల్లో కార్మికులు మరణించినప్పుడు హైదరాబాద్ లో మిలిటెంట్ గా పోరాడి పరిహారం ఇచ్చే ఆర్డర్ రూ.20వేల నుండి రూ.50వేలకు పెంచు కున్నారు. అధికార్ల దిగ్బంధనం, డిఇ ఆఫీసుల ముట్టడి వంటి వాటిని నిరంతరం చేపట్టడం ద్వారా కాంపెన్ సేషన్ పెంచుకోవటమే గాక లక్ష రూపాయల ఇన్సూరెన్స్ సాధించారు. చివరికి గాయపడ్డ వారి చికిత్సకోసం కాంట్రాక్టు కార్మికులకు క్రెడిట్ కార్డు సౌకర్యం సైతం సంపాదించారు. ఈ పరిస్థితి రాష్ట్రంలో మరెక్కడా లేదు. ఈ మిలిటెంట్ పోరాటాలే హైదరాబాద్ లో కనీసవేతనాల జి.ఓ.లు సరిగా అమలయ్యేలా చేశాయి. నెల తిరగంగానే జి.ఓ. ప్రకారం సెమిస్కెల్డ్ వేతనం గతంలో రూ.2810, ప్రస్తుతం రూ.3020లు చెక్కు ద్వారా సాధించడానికి ఈ పోరాటాలే సోపానాలయ్యాయి.

గత 2,3 సంవత్సరాలలో అనేక జిల్లాల్లో మిలిటెంట్ పోరాటాలు జరిగాయి. కనీసవేతనాల కోసం ఎస్ఇ ఆఫీసుల్ని దిగ్బంధించారు. కడపలో నలుగురు కాంట్రాక్టు కార్మికుల్ని తొలగించిన దానికి నిరసనగా 10నెలలు వివిధ రూపాల్లో పోరాడి విజయం సాధించారు. 2,3 సార్లు ఎస్ఇ ఆఫీసు దిగ్బంధనం చేసి నల్గొండలో కనీసవేతనాలు గణనీయంగా పెంచుకున్నారు. కడపలో ఇపిఎఫ్ కమీషనర్ కు ఫిర్యాదు చేయటం ద్వారా సుమారు 7,8 సంవత్సరాల ఇపిఎఫ్ ఒకేసారి 10-15 లక్షల రూపాయలు డిఇల ఇంప్రెస్ట్ మొత్తాల నుండి రాబట్టారు.

పోరాటం : ఈ దశలో కాంట్రాక్టు జూనియర్ లైన్ మెన్ లకై ముఖ్య మంత్రి ప్రకటన వచ్చింది. ఆ తర్వాత అన్ని డిస్కాలు నోటిఫికేషన్ విడుదల చేశాయి. ఇంత పెద్దఎత్తున ఎప్పుడు రిక్రూట్ మెంట్లు జరగకపోవటంతో ఈ కాంట్రాక్టు ఉద్యోగాలకై వెంపర్లాట మొదలైంది. దీనికి కారణం లేకపోలేదు. ఇలానే ఒక సంవత్సరం కాంట్రాక్టుపై తీసుకున్న వారిని ఉదా: కాంట్రాక్టు ఎఇలు, కాంట్రాక్టు సబ్ ఇంజనీర్లు, కాంట్రాక్టు ఎల్డిసిలు మొదలయిన తాజాగా గతనెల్లో వారిని 2 సంవత్సరాల తర్వాత రెగ్యులరైజ్ చేశారు.



కాబట్టే ఒకసారి సిజెఎల్ఎంలుగా ఇరికితే తర్వాత ఎలాగోలా రెగ్యులరైజ్ అవుతామనే నమ్మకం ఈ కార్మికుల్లో వుంది.

దీని చర్చించిన యుఇఇయు రాష్ట్ర కమిటీ జులై 13న జిల్లా కలెక్టరేట్ల ముట్టడి, 20న డిస్కాం సిఎండి ఆఫీసుల పికెటింగ్ కు పిలుపు నిచ్చింది. 19 జిల్లాల్లో కలెక్టరేట్ల ముట్టడి జరిగింది. విశాఖ లోని ఇపిడిసిఎల్ సిఎండి ఆఫీసు ముందు 20వ తేదీన 160మంది తో ధర్నా జరగగా, తిరుపతిలోని ఎన్పిడిసిఎల్ సిఎండి ఆఫీసును 800మంది, వరంగల్ లోని ఎన్పిడిసిఎల్ సిఎండి ఆఫీసును 600 మంది పికెటింగ్ చేసి అరెస్టు అయ్యారు. దానికి ముందు కార్మికుల్ని సన్నద్ధం చేసుకోడానికి 15 జిల్లాల్లో కార్మికుల జనరల్ బాడీలు జరిగాయి. రాష్ట్ర అధ్యక్ష, ప్రధాన కార్యదర్శులతోపాటు ఈశ్వరరావు, నర్సింహారావులు వీటికి హాజరయ్యారు.

ఇవన్నీ ఒకేత్తుకాగా 20వ తేదీ హైదరాబాద్ లో జరిగిన సిపిడిసిఎల్ ముట్టడి మరో ఎత్తు. ఉదయం 7గంటల నుండే యుద్ధానికి సన్నద్ధమయ్యేలా 200మంది సిఆర్పిఎఫ్ పోలీసులు, 3 నీటిఫిరంగులు, అరడజను మంది ఆశ్వికదళం ఇవన్నీ చూసే వారిని భయోత్పాతంలో ముంచేలా వున్నాయి. సుమారు 2వేల మందితో పికెటింగ్ జరిగింది.

3గంటల పికెటింగ్ తర్వాత లోనికి దూసుకెళ్ళే ప్రయత్నం చేయటంతో లారీచార్జీ ప్రారంభమైంది. నీటి ఫిరంగుల్ని సిద్ధంగా ఉన్నా వాటిని వాడకుండా లారీచార్జీ జరపటం వల్ల సర్వత్రా నిరసన వ్యక్తం అయ్యింది. దీన్నో 42మందికి గాయాలైనాయి. వారిలో ఐదుగురిని ఆస్పత్రికి తరలించారు. చంద్రబాబు పాలనలో అంగన్ వాడీలను గుర్రాలుతో తొక్కించగా వై.ఎస్. పాలన విద్యుత్ కార్మికులపైకి గుర్రాలు నడిపింది. అయినా కార్మికులు వాటికి ఎదురొడ్డి నిలిచారు.

మొదటిచ్చిన నోటిఫికేషన్ ను సవరిస్తూ అనుభవానికి వెయిటేజి ఇస్తామని మరో ఆర్డర్ ఇచ్చింది. ఎంతిస్తారు? ఎవరికిస్తారని తెలియదు. ఇది కాంట్రాక్టు కార్మికులకు ఉపయోగపడదు. విద్యార్హతలను పరిగణనలోకి తీసుకోకుండా సినియారిటీ ప్రకారం పనిచేస్తున్న కాంట్రాక్టు కార్మికుల నుండే 7114 పోస్టులు నింపాలి. నేటివిటి నిర్ణయం మరింత గందరగోళానికి తావిస్తుంది. దాన్ని సవరించి డివిజన్ యూనిట్ గా తీసుకోవాలి. ఇవీ నేడు సగటు విద్యుత్ కాంట్రాక్టు కార్మికుడి కోరికలు. వీటి సాధనకు రేపు ప్రారంభం కానున్న వర్షాకాల అసెంబ్లీ సమావేశాల సందర్భంగానే మరోదశ పోరాటానికి యుఇఇయు రాష్ట్రకమిటీ శంఖారావం పూరించింది.

- ఆర్.సుధాభాస్కర్

డిసెంబర్ 14 సార్వత్రిక సమ్మె!

జాతీయ కార్మిక సదస్సు పిలుపు

2006 జులై 25న ఢిల్లీలో జరిగిన భారీ సదస్సు లోతైన చర్చల అనంతరం ఈ తీర్మానాన్ని ఆమోదించింది. బ్రేడ్ యూనియన్ స్పాన్సరింగ్ కమిటీ భాగస్వామ్య సంఘాలుగా పారిశ్రామిక ఫెడరేషన్లు, వివిధ స్వతంత్ర సంఘాలు ఈ సదస్సులో పాల్గొన్నాయి.


ఈ సదస్సుకు జీబిఎన్ఆర్ఎ (సిఐటియు), అమర్జీత్కౌర్ (ఎఐటియుసి), హర్బజన్సింగ్ (హెచ్ఎంఎస్), ఎన్.ఎం.ధామన్ (ఎఐసిసిటియు), ఎన్.వేలప్పన్నాయర్ (టియుసిసి), శంకర్సాహ (యుటియుసి-ఎల్ఎస్), అశోక్ఘోష్ (యుటియుసి), ప్రదీప్ బిస్వాస్ (బిఇఎఫ్ఐ), రామ్కుమార్ వాజ్పేయి (ఎల్ఐసి), షివగోపాల్ మిశ్రా (ఎఐఆర్ఎఫ్), శైలభట్టాచార్య (ఎఐడిఇఎఫ్). 11మందితో అధ్యక్షవర్గంగా వ్యవహరించారు.

ఈ సదస్సులో కా॥ఎం.కె.పాంధే అధ్యక్షులు (సిఐటియు), గురుదాస్ దాస్గుప్తా (ఎఐటియుసి), ధంపన్ ధామన్ (హెచ్ఎంఎస్), స్వప్న ముఖర్జీ (ఎఐసిసిటియు), ఎస్.పి.తివారి (టియుసిసి), కృష్ణచక్రబొర్తి (యుటియుసి-ఎల్ఎస్), అబనిరాయ్ (యుటియుసి) కేంద్ర సంఘాల నుంచి ప్రసంగించారు.

ఈ సదస్సులో వివిధ సంఘాల నుండి నాయకులు ప్రసంగించారు. కా॥సుకొమల్సేన్ (ఆలిండియా గవర్నమెంటు ఎంప్లాయిస్ అసోసియేషన్), కా॥ఎస్.కె.వ్యాస్ (కాన్ఫెడరేషన్ ఆఫ్ సెంట్రల్ గవర్నమెంటు ఎంప్లాయిస్), కా॥సిహెచ్.వెంకటాచలం (ఎఐబిఇఎ), రఖల్దాస్గుప్తా (ఎఐఆర్ఎఫ్), కా॥అమనుల్లాఖాన్ (ఎఐఐఇఎ), అమితవగుహా (ఎఫ్ఎంఆర్ఎఐ), వి.కె.తివారి (ఎఐఎఫ్యుసిటిఓ), కె.రాజేంద్రన్ (స్కూల్ టీచర్స్ ఫెడరేషన్), సి.సి.పిల్లై (ఎన్ఎఫ్పిఇ), విఎఎన్ నంబూద్రి (బిఎస్ఎన్ఎల్ఐయు), మైఖేల్ ఫెర్నాండెజ్ (సిపిఎస్టియు), ఆర్.జి.కార్మిక్ (మహారాష్ట్ర జెఎసి)లు ప్రసంగించారు.

యునైటెడ్ ప్రోగ్రెసివ్ అలయెన్స్ (యుపిఎ) ప్రభుత్వం గత ఎన్నేయే ప్రభుత్వ నయా ఉదారవాద ఆర్థిక విధానాలనే కొనసాగిస్తున్నది. తద్వారా ధనికులకు ప్రయోజనాలందించి సామాన్యులపై భారాలను వేస్తున్నది. ఈ మతిలేని పాలన కార్మికులను కండగండ్ల పాలు చేసి తీవ్ర నిరసనకు కారణమవుతున్నది.

అత్యవసర సరుకుల ధరలన్నీ ఆకాశాన్నంటి సామాన్యుల జీవితాలు దుర్భరమవుతున్నవి. పౌరసరఫరాల ద్వారా వచ్చే ధాన్యాల కోటా తగ్గించి, ధరలు పెంచాలని ప్రభుత్వ యోచన. ఆహార ధాన్యాల సేకరణలో ప్రభుత్వం విఫలమయింది. తత్ఫలితంగా బహుళజాతి సంస్థలు, ప్రైవేటు వ్యాపారస్థులు భారీగా నిల్వ చేశారు. చివరికి ప్రభుత్వం గోధుమలను భారీగా దిగుమతి చేసుకుంటున్నది. పెట్రోలు, డీజిల్పై పన్ను విధానంలో లోపం వలన ఇప్పటికి 5సార్లు ధరలు పెరిగాయి. ఫలితంగా రోజువారీ కూరలు,



పప్పుదినుసులతో సహా అన్ని వస్తువుల ధరలు పెరిగిపోయాయి.

నిరుద్యోగం, చిరుద్యోగిత దేశాన్ని పట్టిపీడిస్తున్నాయి. ప్రభుత్వోద్యోగాలపై నిషేధం కొనసాగుతున్నది.

యుపిఎ ప్రభుత్వరంగాన్ని పటిష్టపరచి, ప్రజోపయోగ కరంగా నిర్వహిస్తానని హామీ చేసి నెరవేర్చటం లేదు. లాభాల్లో వున్న ప్రభుత్వరంగ సంస్థలను, నవరత్నాలతోసహా తెగ నమ్మటానికి ప్రైవేటు లాభాపేక్షకు బలిచేయడానికి సిద్ధపడుతున్నది. బ్యాంకులు, ఇన్సూరెన్స్, టెలికం, విమనాశ్రయాలు, వివిధ ప్రభుత్వశాఖలను అమ్మకానికి సిద్ధపరుస్తున్నారు. బొగ్గుగనులు, చమురు నిక్షేపాలు, వివిధ కరాల గనులు ఇప్పటికే ప్రైవేటుపరం చేశారు. చివరకు రక్షణరంగంలో కూడా ఉత్పత్తిలో ప్రైవేటు స్వాములకవకాశం కల్పించారు. రిటైల్ వ్యాపారంలో విదేశీ పెట్టుబడి అనుమతిస్తే లక్షలాదిమంది చిరువ్యాపారులు ఉపాధి కోల్పోతారు.

ఈ ప్రభుత్వ విధానాలు పారిశ్రామిక రంగాన్ని దెబ్బతీశాయి. అసంఖ్యాకంగా కార్మిక కుటుంబాలు పని కోల్పోయి అనాధలయ్యారు.

ఈ ప్రభుత్వం తన వాగ్దానం మేరకు త్రైపాక్షిక చర్చలు నిర్వహించుటలేదు. కార్మికులకు తీవ్ర నష్టం కల్గించే సందర్భాల్లో కూడా కార్మిక సంఘాలతో సంప్రదించకనే ప్రభుత్వం నిర్ణయాలు చేస్తోంది.

ప్రధానమంత్రి కార్మిక చట్టాలు కఠినంగా వున్నాయని చట్టాలను తప్పుపడుతున్నారు. చట్టాలను సరళం చేసి యజమానులకు లాభం కలిగే విధంగా మార్పులకు పూనుకుంటున్నారు.

ఆర్థికరంగ, ప్రభుత్వరంగ పరిశ్రమలన్నింటి కాంట్రాక్టు ఉద్యోగుల నియామకం, ఔట్సోర్సింగ్ పెరిగిపోయింది. ఉద్యోగుల సంఖ్య కుదింపు పనిభారాన్ని పెంచుతున్న సందర్భంలో కార్మిక సంబంధాలు క్షీణించి పోతున్నాయి. కాంట్రాక్టు, సబ్ కాంట్రాక్టు విధానం ప్రమాదకర స్థాయికి చేరుకుంది. కాంట్రాక్టు కార్మికుల సంఖ్య శాశ్వత ఉద్యోగుల సంఖ్యకు మించిపోతున్నది. కార్మికులకు కనీసహక్కులు దక్కకుండా “సోషల్ వర్కర్లు”, “కమ్యూనిటీ వర్కర్లు”,

“వాలంటీర్లు” మొదలైన గౌరవ నామాలు పెడుతున్నది ప్రభుత్వం.

యజమానులు చట్టాలను అడ్డగోలుగా ధిక్కరిస్తున్నారు. దేశవ్యాప్తంగా పోలీసులు, యజమానులగూండాలు కార్మికుల హక్కులను కాలరాసే విధంగా దాడులు నిర్వహిస్తున్నారు. కార్మిక చట్టాలు పనికి మాలినవిగా తయారవుతున్నాయి. ప్రభుత్వం నియం త్రణ కూడదని కార్మికచట్టాలకు నిశ్శబ్దం చేసింది. కార్మిక సంఘాలు, చట్టాలే లేని వాతావరణంలో “ఎక్స్‌పోర్టు ప్రాసెసింగ్ జోన్”లు, “స్పెషల్ ఎకనామిక్ జోన్”లు, “ఉత్పత్తికై పెట్టుబడి ప్రాంతాలు”, నూరుశాతం “ఎక్స్‌పోర్టు ఓరియంటెడ్ యూనిట్స్” కల్పించే ప్రయత్నం ప్రభుత్వమే చేస్తున్నది. శ్రామిక మహిళలకు సమాన వేతనం, ప్రసూతి సెలవు వంటి హక్కులు నిరాకరించ బడుతున్నాయి.

న్యాయవ్యవస్థ పైనుండి క్రింది వరకూ యజమానుల కనుకూలమైన తీర్పులు వెలువరిస్తున్నది. కార్మికుల ప్రజాస్వామ్య హక్కులను కూడా న్యాయవ్యవస్థ తృణీకరిస్తున్నది. ప్రభుత్వం జోక్యం చేసుకోకుండా చోద్యం చూస్తున్నది. కార్మిక సంఘాల విన్నపాలు పట్టించుకోవడం లేదు. ఆగస్టు 2004లో ఉన్నత న్యాయస్థానం వెలువరించిన తీర్పు తరువాత కూడా, ప్రభుత్వం సమ్మెహక్కు ప్రాథమిక హక్కుగా చట్టం చేయ నిరాకరిస్తున్నది.

వయోవృద్ధులు, సాధారణ కార్మికులు చిన్నమొత్తాల పొదుపుపై వడ్డీరేటు కోత వలన ఇబ్బందిపాలయ్యారు. ఎంప్లాయిస్ ప్రోవిడెంటు ఫండ్‌పై మరోసారి వడ్డీ తగ్గించే ఆలోచన ప్రభుత్వం చేస్తున్నది. 1995 పెన్షన్‌స్కీమ్‌ను కూడా కుదించే ఆలోచన జరుగుతున్నది. పెన్షన్ ఫండ్‌ను ప్రైవేటు స్వాములకు కట్టబెట్టే ప్రతిపాదన ప్రభుత్వం చేస్తున్నది.

కేంద్ర కార్మిక సంఘాల వ్యతిరేకతను లెక్క చేయకుండా పారిశ్రామిక కార్మికుల వినిమయ ధరల సూచి 200=100ను ప్రభుత్వం విడుదల చేసింది. దీనివలన కరువుభయంలో తీవ్రమైన కోతపడి కార్మికులు కోట్ల రూపాయల్లో నష్టపోయారు.

కార్మికుల కోర్కెల విషయంలో ప్రభుత్వం చూపే ఆర్థిక వనరుల లోటు, ధనిక స్వాములకు రాయితీలు కల్పించేటప్పుడు ఉండవు. పన్ను ఎగవేతదారులను, నల్లధనం కలిగినవారిని, బ్యాంకురుణాల ఎగవేతదారుల విషయంలో ప్రభుత్వం కనీస చర్యలు కూడా తీసుకోవడం లేదు. పన్నుల పరిధి పెంచే పేరున తిరిగి తిరిగి ఉద్యోగులపైనే గురిపెడుతున్నది. కేల్గర్ కమిటీ సిఫార్సుల అమలుకు ప్రయత్నిస్తున్నది.

కార్మికవర్గం మరింకెన్నో కష్టాలనెదుర్కొంటున్నది. భారత కార్మికవర్గం, ఇతర కష్టజీవులు మరింకేమాత్రం ఈ జీవన పరిస్థితుల దిగజారుడును సహించలేరు. యుపిఎ ప్రభుత్వం తన వాగ్దానాలు

నెరవేర్చే దిశగా చర్యలు చేపట్టలేదు. అందుకు భిన్నంగా ఇంతవరకూ చేపట్టిన చర్యలన్నీ కార్మికవర్గ ప్రయోజనాలకు వ్యతిరేకంగా మాత్రమే. యుపిఎ ప్రభుత్వం కార్మిక వ్యతిరేకి అని రుజువయింది.

డిమాండ్స్ :

ఈ జాతీయ కార్మిక సదస్సు యుపిఎప్రభుత్వాన్ని తనఆర్థిక విధానాలను మార్చుకోవాలని కోరుతున్నది. కార్మికుల, సామాన్య ప్రజలకు సంబంధించిన క్రింది కోర్కెలను తక్షణం పరిష్కరించాలి.

1. ధరలనదుపు చేసే పటిష్ట చర్యలు చేపట్టాలి. పౌరసరఫరాలు వ్యవస్థను పటిష్టపరచాలి.
2. అసంఘటితరంగ కార్మికులకు సమగ్రచట్టం చేయాలి. కార్మికసంఘాలు సూచించిన సవరణలు పరిగణనలోకి తీసుకోవాలి. వ్యవసాయ కార్మికులకు సమగ్రచట్టం చేయాలి.
3. తక్షణం “నగర ఉపాధి హామీ పథకం” చట్టం చేయాలి.
4. ఉద్యోగ నిమాయకాలపై నిషేధం ఎత్తివేయాలి. సిబ్బంది కుదింపు నిలుపు చేయాలి.
5. కాంట్రాక్టులైజేషన్, ఔట్ సోర్సింగ్ నిలుపుచేయాలి.
6. కార్మిక చట్టాల అమలుకు యంత్రాంగాన్ని పటిష్ట పరచాలి. కనీసవేతనం, సమానవేతనం, ప్రసూతి సెలవులు అమలు పరచాలి.
7. పని ప్రదేశంలో లైంగిక వేధింపులను వ్యతిరేకిస్తూ చట్టం చేయాలి. మహిళలకు పూర్తి రక్షణ కల్పించాలి.
8. కీలకమైన, లాభాలు గడిస్తున్న ప్రభుత్వరంగ సంస్థల ప్రైవేటీకరణ నిలుపుచేయాలి. (బ్యాంకులు, టెలికం, విమానాశ్రయాలు వగైరా) బ్యాంకుల విలీనం కూడదు. రక్షణ ఉత్పత్తి సంస్థలను కార్పొరేట్ సంస్థలుగా మార్చకూడదు. ప్రజోపయోగ సేవలను, ఉపకరణాలను ప్రైవేటుపరం చేయకూడదు. శక్తివంతమైన పబ్లిక్ సెక్టార్ యూనిట్లు నష్టాల్లో/ కష్టాల్లో వున్న వాటిని పునః ప్రారంభించేందుకు తక్షణ చర్యలు తీసుకోవాలి.
9. టెలికం రంగంలో విదేశీ పెట్టుబడుల చొరబాటు నిషేధించాలి. రక్షణ రంగంలో విదేశీ పెట్టుబడులు కూడదు. బ్యాంకు, ఇన్సూరెన్స్ రంగాల్లో విదేశీ పెట్టుబడులపై వున్న ఆంక్షలు తొలగించకూడదు. బొగ్గు, రిటైల్, పెన్షన్ రంగాల్లో విదేశీ పెట్టుబడులు నిషేధించాలి.
10. బ్యాంకింగ్ రెగ్యులేషన్ యాక్టుకు చేయదలపెట్టిన సవరణలు ఉపసంహరించుకోవాలి.
11. ఎలక్ట్రిసిటీ యాక్టు 2003, నేషనల్ ఎలక్ట్రిసిటీ పాలసీ 2005 పునఃపరిశీలన చేయాలి.
12. కార్మికులకు, ఉద్యోగులకు సమ్మె హక్కును కల్పిస్తూ సత్వర చర్యలు చేపట్టాలి. ప్రభుత్వోద్యోగులకు కూడా సమ్మెహక్కు వుండాలి.
13. సత్వరం భూసంస్కరణలు చేపట్టాలి. వ్యవసాయంపైన, నీటి పారుదల సౌకర్యంపై ప్రభుత్వం ఖర్చు పెంచాలి.
14. కార్పొరేట్ సంస్థల నుండి, బడా పారిశ్రామిక కాధిపతుల నుండి రావలసిన పన్ను బకాయిలు, రుణ బకాయిలు గోళ్ళూడగొట్టి వసూలు చేయాలి.
15. చిన్న మొత్తాల పొదుపుపై వడ్డీరేట్లు తగ్గించకూడదు.
16. వినిమయధరల సూచిక 2001=100ను రద్దు చేయాలి. ధరల సూచిక పరిశీలన కమిటీ నియమించాలి.

దేశవ్యాప్తంగా కార్మికవర్గం ఈ కోర్కెలసాధన కోసం ఐక్యంగా ఉద్యమించాలని ఈ సదస్సు పిలుపునిస్తోంది.

కార్యక్రమం :

- రంగాలవారీ రాష్ట్ర కేంద్రాల్లో సదస్సు
2006 ఆగస్టు 16 నుండి సెప్టెంబర్ 15 వరకు
- సెప్టెంబర్ 20- జాతీయ నిరసనదినం
- నవంబర్ 29- సమ్మె నోటీసు
- డిసెంబర్ 14- సార్వత్రిక సమ్మె



అనాదిగా భావవాదానికి భౌతికవాదానికి ఘర్షణ చెలరేగుతూనే ఉన్నది. భావవాదానికి అజ్ఞానం, భయం, నమ్మకం పునాదిగా నిలిస్తే భౌతికవాదానికి విజ్ఞానం, రుజువు, శాస్త్రాధారం పునాదిగా ఉంటాయి. సత్యాన్వేషణతో సాగిన విజ్ఞాన పథమే మానవాళి అభ్యున్నతికి బాటలు వేస్తున్నది. రహస్యాలను ఛేదిస్తున్న కొద్దీ మూఢత్వం పటాపంచలం అవుతుంది. ఇది చారిత్రక గమనం.

అనేక వాద ప్రతివాదనలు, వివాదాలు, ఘర్షణల మధ్య ఈ చిత్రం విడుదలైన విషయం ప్రేక్షకులకు విదితమే. చిత్ర ప్రారంభంలో చివరలో పేర్కొన్నట్టు చిత్రంలోని పాత్రలు, సంఘటనలు కల్పితమే కావచ్చు. ఓ హేతుబద్ధమైన తర్కానికి తావిచ్చే రీతిలో చిత్రం సాగిందనే విషయం చిత్రం చూసినవారికి అర్థమవుతుంది. ఏనుక్రీస్తును కించపరుస్తూ ఉండే సన్నివేశాలుగాని, మాటలుగాని ఎక్కడా మచ్చుకు కూడా మనకు కన్పించవు.

ప్రపంచ ప్రఖ్యాత చిత్రకారుడు లీనార్డ్ డావెన్సీ సృష్టించిన అద్భుత కళాఖండాలు మోనాలిసాతో పాటు దిలాస్ట్ సప్పర్ ఒకటి. క్రీస్తు తన శిష్యులతో పాల్గొన్న ఆఖరివిందును డావెన్సీ లాస్ట్ సప్పర్ చిత్రంలో చిత్రీకరించాడు. చిత్రాల్లో పైకి కన్పించే భావార్థాల తోపాటు కన్పించని నిఘూడ అర్థాలు ఎన్నో.. ఎన్నెన్నో ఉంటాయి. ఒక్క చిత్రం గురించి ఎంత వ్యాఖ్యానించినా తక్కువగానే ఉంటుంది. అందుకే అవి శతాబ్దాలుగా రాణిస్తూనే ఉంటాయి. అందుకే పెద్దలు అంటారు చిత్రాన్ని నువ్వు ఏ స్థాయిలో ఎలా పరికిస్తే చిత్రం కూడా నీ స్థాయిని అలానే పరికిస్తుందని.

ఇకనోగ్రఫీ- చిత్ర పటాల్లోని గుప్త సంకేతాలను, చిహ్నాలు తెలిపే శాస్త్రం. ఈ శాస్త్రంలో నిష్ణాతుడైన రాబర్ట్ విశ్వవిద్యాలయ విద్యార్థులకు కొన్ని ప్రాచీన అపూర్వాప చిత్రాలను పవర్ పాయింట్ ప్రోగ్రాం ద్వారా చూపుతూ అద్భుతంగా విశ్లేషిస్తుంటాడు. అదే సందర్భంలో అక్కడ మ్యూజియంలో ఒక హత్య జరుగుతుంది. హత్య చేసింది 'ఓపస్-డి' అనే మతోన్మాద ముఠాకు సంబంధించిన వ్యక్తి. హతుడు క్యారేటర్ అనే వృద్ధుడు. ఏసుక్రీస్తు సంతతి పరిరక్షకుడు. క్యారేటర్ చనిపోతూ కోడ్ భాష అక్కడ రాస్తాడు. దాన్ని డీకోడ్ చేయడానికి సహకరించమని అర్జంటుగా రాబర్ట్ కు కబురు వస్తుంది. అదే సందర్భంలో ఆ వృద్ధుని మనమరాలు సోఫీ అక్కడకు చేరుకుంటుంది. హంతుకుడ్ని పట్టుకోవాలనుకున్నా, తన తాత క్యారేటర్ కు సంబంధించిన అనేక ఇతర రహస్యాలను తెలుసుకోవాలనుకున్నా సోఫీకి రాబర్ట్ సహాయం అవసరం. మరోప్రక్క రాబర్ట్ ను అక్కడి పోలీసులు ఈ హత్యకేసులో ఇరికించాలని చూస్తారు. అందుకని సోఫీ రాబర్ట్ ను అక్కడి నుండి

తెలివిగా తప్పించి డీకోడ్ ద్వారా తెలిసిన సమాచారం మేరకు ఒక బ్యాంకుకు, అక్కడ సెప్టీబాక్స్ లో దొరికిన వస్తువు ద్వారా వాటి ఆధారాలు తెలుసుకోవడానికి చరిత్రకారుడు లీటిబంగ్ ఇంటికి, అక్కడి నుండి అందరూ ఐజక్ న్యూటన్ సమాధి వద్దకు వచ్చి ఆ వస్తువుతో అక్కడ సంకేతాలను పోల్చుకుని అసలైన మందిరం వద్దకు చేరుకుంటారు. అక్కడ ఎన్నాళ్ళనుండో సోఫీకోసం ఎదురు చూస్తూన్న పెద్దలంతా ఆనందభరితులవడంతో చిత్రం సుఖాంతమవుతుంది. ఎందుకంటే సోఫీ క్రీస్తు సంతతికి సంబంధించి ఇప్పటివరకు జీవించి ఉన్న యువతి. అంటే క్రీస్తు రక్తసంబంధికురాలు. క్రీస్తు వంశంలో

పుట్టినవారు ప్రపంచంలో జీవిస్తున్నారని, వారికి కూడా అశేషమహిమలు ఉండ వచ్చని, వారిని పరిరక్షించి ముందుకు కొనిపోవడం తమ బాధ్యత అని నమ్మే సంస్థ ప్రయరీ ఆఫ్ సియస్. డావెన్సీ, న్యూటన్, హ్యూగో వారంతా ఈ సంస్థ సభ్యులేనని ఆ చరిత్రకారుడు చెప్తాడు.

క్రీస్తు భార్య మగ్దలీనా క్రీస్తు శిలువ నాటికి గర్భవతిగా ఉరిదని, ఆఖరి విందు (లాస్ట్ సప్పర్)లో ఆమె కూడా పాల్గొన్నదని గుప్త సంకేతాలతో డావెన్సీ ఆ కళాఖండాన్ని చిత్రీకరించ దాని పేర్కొంటూ ఆ చరిత్రకారుడు చేసే విశ్లేషణ చిత్రానికి కీలకం.

క్రీస్తు సంతతివారు ఎక్కడవున్నా వారిని బలవంతంగా నిర్మూలించా ల్పించేనని, లేకుంటే క్రీస్తు మహిమాన్విత లేని ఓ సాధారణ మానవమాత్రుడిగా

ప్రజలు అనుకునే ప్రమాదం ఉంటుందనే ఉద్దేశ్యంతో దేవుని పేరుతోనే ఈ హత్యలు చేయించే ముఠా ఓపస్-డి. తమని తాము శిక్షించుకుంటూ ఓ ఉన్మాదంతో ఈ హత్యలు చేస్తుంటారు.

రాబర్ట్, సోఫీలు ఒకదాని వెంట ఒకటి డీకోడ్ చేసుకుంటూ వెళ్ళడం, వారిని వెంటాడుతూ ఒకప్రక్క పోలీసులు, మరోప్రక్క ఓపస్-డి హంతకుడు, మధ్యలో సంకేతాల విశ్లేషణ, ఆ స్థావరాలు చూడటం. గతంలోని చారిత్రక సన్నివేశాలు లీలగా కన్పించడం, ఇవన్నీ ఉత్కంఠభరితంగా ఏకబిగిన సాగిపోవడం ప్రేక్షకుడ్ని కదలనీయకుండా కట్టపడేస్తుంది.

చిత్రంలో కొసమెరుపు ఏమంటే క్రీస్తు సంతతికి చెందిన వారసురాలు సోఫీకి దైవం మీద నమ్మకం లేకపోవడం. మధ్యలోనే చెప్తుంది. నా మహిమతో ఈ నీరు వైన్ గా మారుతుందేమో ఓసారి చూడు అంటూ పక్కనున్న కొలన్ ను తాకి చిలిపిగా అడుగుతుంది. రాబర్ట్ కాథలిక్ భక్తుడు. తన ధ్యానంతో భూమి పోరల్లోని మగ్దలీనా సమాధిని దర్శించి ఆరాధిస్తాడు.

చిత్రం చూసిన వారికి చరిత్ర-మతం-సంస్కృతిపై ఆపేక్ష పెరిగి వాస్తవాలాధారంగా అధ్యయనం చేయాలనే ఆసక్తిని రేకెత్తిస్తుంది.

- శైలి

చరిత్రపై ఆసక్తిని రేకెత్తించిన

'ది డావెన్సీ కోడ్'




దండిగాను కూడిరండిరా

పల్లవి : దండిగాను కూడిరండిరా సిఐటియు సమరశంఖమూదినాదిరా
దోపిడీ మోసాలు చెప్పుతూ దోపిడోళ్ల గుండెలపై దండోరేస్తూ
రెక్కలమ్మె బక్కజీవులా బతుకుదెరువు బాటకొరకు పోరు నడిపెరో

చరణం : అసంఘటిత కార్మికులను ఐక్యత చేయుటకు అన్ని రంగాల్లోన అడుగుబెట్టింది
అందుకొరకే అందరిని ఒక్కటి కమ్మంది
చాలిచాలని జీతాలతో సావధాని అంది
తిరగబడి ఎగబడితే రేటు పెరుగునందిరా

॥దండి॥

2. లారీ ఆటోరిక్షా, తోపుడుబండ్లొళ్లను
పోలీసులు మమ్ముల పీల్చిపిప్పి చేస్తుంటే
అన్యాయమంటు వసూళ్లను బెదరగొట్టి
సంఘం పెట్టి వాళ్లను సంఘటితం చేసింది
అడ్డమీది కార్మికులకు హమాలీ అన్నలకు
అండదండలిచ్చి వాళ్లను సంఘంగా మలుచుకుంది. ॥దండి॥



3. ఊరు ఊరున పని చేసి గ్రామసేవకులను
పల్లెపల్లె దిరిగి ఏకం చేసిందిరా
విద్యావాలంట్రిల ఉద్యోగభద్రతకై
జీతభత్యాలు పెంచ జాతాలు నడిపింది
కనీసవేతనాల చట్టములు కోసము
రణం చేయ అందరినీ రంగంలో దించింది.


॥దండి॥

4. శ్రామిక మహిళలను అవమానం పాలు చేస్తే
సాగబోనివ్వమని సాహసాన్ని నేర్పింది
మహిళల శ్రమదోస్తుండని హక్కులు అడగబోతే
లారీలు జులిపించి గుర్రాలతో తొక్కించే
ఎనుకడుగెయ్యద్దని ముందుదారి చూపింది.
ధైర్యమిచ్చి ఉద్యమాన్ని ఉధృతంగా నడిపింది

॥దండి॥

5. కార్మికుల హక్కుల కోసం పోరాడెజందా
సమైక్యతే ధ్యేయమంటూ సాగుతున్న దండురా
సిఐటియు జెండెనీ నీకు నాకు అండరా
కదలిరండి ఎర్రెర్రని సూర్యులై దండిగా

- బి.కిషన్ , 'కార్మికపాటలు' పుస్తకం నుండి



సార్వత్రిక సమ్మెకై ఐక్యంగా కదలండి!

రాంచి జనరల్ కౌన్సిల్ పిలుపు

2006

జులై 15 నుండి 18 వరకూ జార్ఖండ్ రాష్ట్ర రాజధాని నగరం రాంచిలో జరిగిన జనరల్ కౌన్సిల్ సమావేశం భారత దేశ కార్మిక వర్గాన్ని

సార్వత్రిక సమ్మెకు సన్నద్ధం కావాలని పిలుపునిచ్చింది.

ఈ సమావేశాలకు ఎం.కె.పాంథే అధ్యక్షత వహించారు. ఈ సమావేశంలో ప్రధాన కార్యదర్శి కాంచితబ్రత మజుందార్ దేశ రాజకీయపరిస్థితులను అందుకు కారణమైన ఆర్థిక విధానాల ప్రభావం, దానికి కార్మికవర్గంలో ప్రతిస్పందన తన నివేదికలో సవివరంగా తెలియజేశారు. అయిదు రాష్ట్రాల్లో జరిగిన అసెంబ్లీ ఎన్నికలను వివరించారు. బెంగాల్ మరియు కేరళల్లో వామపక్షాలు విజయ దండుభిమోగించగా, కాంగ్రెస్ మరియు బిజెపిలు రెండు వెనకపట్టు పట్టాయి. ఈ పరిణామాలు పరిశీలిస్తే ప్రజలు మూడవ ప్రత్యామ్నాయంవైపు మొగ్గు చూపుతున్నారనేది స్పష్టమన్నారు. అది వామపక్ష నాయకత్వంలోనే సాధ్యపడుతుందన్నారు. చారిత్రకంగా కూడా కార్మికవర్గం తన పోరాటాలతో, విశాల ప్రజానీకాన్ని కూడగట్టడం ద్వారా మాత్రమే, ప్రజాసుకూలమైన తృతీయ ప్రత్యామ్నాయం సాధ్యపడుతుందని మజుందార్ తెలియజేశారు.

నాల్గో, నైవేలీ లిగ్నైట్ కార్పొరేషన్లో వున్న ఆఫీసర్లతో సహా మొత్తం కార్మికులు ఐక్యంగా చేసిన పోరాట ఫలితంగానే, తత్సంబంధిత రాజకీయశక్తులు యుపిఎ ప్రభుత్వంపై వత్తిడి చేశాయి. చివరకు యుపిఎ ప్రభుత్వం పెట్టుబడుల ఉపసంహరణ మానుకోక తప్పలేదు.

ప్రధాన కార్యదర్శి నివేదికలో పెరుగుతున్న ధరలు, నిల్వదారులకు సహకరించే ప్రభుత్వ విధానాలు, పెరుగుతున్న వ్యవసాయ సంక్షోభాన్ని వివరించారు. యుపిఎ ప్రభుత్వం ఏదో ఒక విధంగా లాభాల్లో వున్న కంపెనీలతో సహా మొత్తం పబ్లిక్ సెక్టార్ను ప్రైవేటుపరం చేసే ప్రయత్నం చేస్తోందన్నారు. కనీస ఉమ్మడి కార్యక్రమానికి విరుద్ధంగా మొత్తం ఆర్థిక వ్యవస్థనే పరాధీనపరిచే విధంగా యుపిఎ వ్యవహరిస్తోందన్నారు. ఈ విధానాలు నిరుద్యోగాన్ని, పేదరికాన్ని పెంచి రైతుల ఆత్మహత్యలకు కూడా కారణమవుతున్నాయన్నారు. మరోప్రక్క కార్మికుల హక్కులను హరిస్తూ కాంట్రాక్టరైజేషన్ జరుగుతోందన్నారు. చివరకు పోలీసులు, యాజమాన్య గూండాలు ప్రభుత్వాల అండదండలతో హత్యలకు, మారణహోమానికి తెగబడుతున్నాయన్నారు. ఈ స్థితిలో కార్మికుల ఐక్య పోరాటాలే పరిష్కారాన్ని చూపగలవని, అందుకు ముందడుగు

వేయాలని పిలుపునిచ్చారు.

నిర్ణయాలు : (1) సిఐటియు 12వ అఖిల భారత మహాసభలు 17-1-07 నుండి బెంగుళూరు నగరంలో నిర్వహించబడతాయి. (2) అఖిల భారత శ్రామిక మహిళా మహాసభలు 2006 నవంబర్ 3 నుండి 5 వరకు విశాఖపట్నంలో నిర్వహించబడతాయి. (3) 2006 ఆగస్టు 10 “అణచివేత వ్యతిరేక దినం” పాటించాలి. కార్మిక చట్టాలను కాలరాస్తున్న సందర్భాలలో కార్మికులు పోరాటానికి దిగితే పోలీసులు, యాజమాన్య గూండాలు కిరాతకంగా ప్రవర్తిస్తున్నారు. దీనివెనుక ప్రభుత్వ వత్తాసు వుంది. అందుకు హర్యానా, హిమాచల్ ప్రదేశ్, పంజాబ్, ఉత్తరప్రదేశ్, ఉత్తరాంచల్లో జరిగిన పాశవిక ఘటనలే నిదర్శనం. (4) 2006 సెప్టెంబర్ 1 “సామ్రాజ్యవాద వ్యతిరేకదినం” పాటించాలి. సోదర ప్రజా సంఘాలను కూడా కలుపుకుపోవాలి. (5) హిమాచల్ ప్రదేశ్ హైడల్ ప్రాజెక్టు వర్కర్స్ పోరాటానికి “సంఘీభావ నిధి”కి పిలుపు ఇవ్వబడింది. చమరా 3 ప్రాజెక్టు కాంట్రాక్టరు హిందూస్తాన్ కనస్ట్రక్షన్ కంపెనీ గూండాలు ముగ్గురు సిఐటియు కార్యకర్తలను హతమార్చినా, కార్మికులు మొక్కవోని ధైర్యంతో పోరాటం కొనసాగిస్తున్నారు. వారికి చేయూత నివ్వడం మన విధి. ఇప్పటికే ప్రకటించిన విరాళాలు.

సిఐటియు పశ్చిమబెంగాల్ రూ.1,30,000, సిఐటియు కేరళ రూ.1,17,100, కనస్ట్రక్షన్ వర్కర్స్ ఫెడరేషన్ రూ.45,000, స్టీల్ వర్కర్స్ ఫెడరేషన్ రూ.10,000, సిఐటియు తమిళనాడు రూ.25,000, సిఐటియు కర్నాటక రూ.10,000, సిఐటియు జార్ఖండ్ రూ.5,000, ఆల్ ఇండియా రోడ్ ట్రాన్స్పోర్టు వర్కర్స్ ఫెడరేషన్ రూ.10,000.

తీర్మానాలు : (1) 2006 జులై 25నుండి జరిగే అంగన్వాడీ వర్కర్ల పోరాటానికి మద్దతునివ్వాలి. (2) ముంబయిలో, శ్రీనగర్లో జరిగిన వరుసబాంబు పేలుళ్ళను, గ్రెనెడ్లతో దాడిని, వందలాదిమంది అమాయక ప్రజల మరణానికి కారణమైన ఘటనలను ఖండిస్తున్నాము. (3) బ్యాంకు ఉద్యోగుల సమ్మెకు మద్దతు తెలియజేస్తున్నాము. (4) ప్రభుత్వం తానే కార్మిక చట్టాలను ఉల్లంఘించటాన్ని ఖండిస్తున్నాము. (5) భారత టెలిఫోన్ పరిశ్రమలో కార్మికుల పోరాటాలకు మద్దతు తెలియజేస్తున్నాము. (6) కోల్ ఇండియా నుండి సెంట్రల్ మైనింగ్ ఫ్లానింగ్ & డెవలప్మెంట్ను వేర్పాటు చేయడాన్ని నిరాకరిస్తున్నాము. (7) కోల్ ఇండియాను ప్రైవేటైజ్ చేసే ప్రయత్నాలను, వివిధ పనులను టెండ్రింగ్ చేయడాన్ని వ్యతిరేకిస్తున్నాము. (8) డి.పి.ఆర్. కొరియాపై అమెరికా ఆర్థిక ఆంక్షలను విధించడాన్ని నిరసిస్తున్నాము.

- తపన్ సేన్

రచయిత-సిఐటియు కార్యదర్శి, వర్కింగ్ క్లాస్ సౌజన్యం

జై తెలుగుదేశం!

వందే

కృతజ్ఞతాభివందనమూలు

జై జన్మభూమి!!


వందే



స్వల్పాయు - ఎన్.టి.ఆర్ గారి ఎన్. చంద్రబాబు నాయుడు టి.డి.పి. వ్యవస్థాపకులు టి.డి.పి. అధినేత




కె. రామచంద్రరాజు మాజీ మంత్రివర్గులు, ఉండి




కొత్తపల్లి సుబ్బారాయుడు టి.డి.పి. జిల్లా అధ్యక్షులు



జి. సత్యనారాయణరాజు పాత్తూరి వెంకటేశ్వరరాజు పి. సూర్యనారాయణరాజు (కనకరాజసూరి) తెలుగు యువతనైత, ఉండి



మమ్ములను ఉండి-2వ స్థానం ఎం.పి.టి.సి. నుంచి గెలిపించి మండల పరిషత్ అధ్యక్షునిగా, పాములపర్లు ఎం.పి.టి.సి నుంచి గెలిపించి మండల పరిషత్ ఉపాధ్యక్షునిగా ఎన్నుకున్న తెలుగుదేశం అతిరథ మహారథులకు, నాయకులకు, కార్యకర్తలకు, సి.పి.ఎం. నాయకులకు, కార్యకర్తలకు, మరి ముఖ్యంగా గ్రామ ప్రజానీకానికి ఇవే మా హృదయ పూర్వక కృతజ్ఞతాభివందనలు....



శ్రీ కలిమెరక సత్యనారాయణ (సత్యం) ఉండి మండల పరిషత్ అధ్యక్షులు



శ్రీ వరై సముద్రమూర్తి ఉండి మండల పరిషత్ ఉపాధ్యక్షులు

మీ ఆందరి సహకారంతో ఉండి మండలాన్ని ఆభివృద్ధి పథంలో నడిపిస్తామని తెలియజేస్తూ.. మీ ...

KLVO2A391

జై తెలుగుదేశం!

కృతజ్ఞకాభివందనములు

జై జన్మభూమి !!



గౌ. శ్రీఎస్.చంద్రబాబు నాయుడు
చీ.డి.పి.అధినేత



గౌ. కోలదిండి రామచంద్రరాజు
మాజీమంత్రివర్యులు, ఉండి



శ్రీ కాత్రిపల్లి సుబ్బారాయుడు
చీ.డి.పి. జిల్లా అధ్యక్షులు



శ్రీ గొట్టుముక్కల వెంకట
సత్యనారాయణరాజు
కన్సెల్, చీ.డి.పి.
ఉండి నియోజకవర్గం



శ్రీ ముత్యాల వెంకటరత్నం
జి.డి.పి.చీ.సి., ఆరీవీడు
ఆరీవీడు



శ్రీ మోటుపల్లి రామచంద్రసాధు
చీ.డి.పి. ఉండి అధ్యక్షులు,
ఆరీవీడు



ఎం.డి. మదని
మాజీ జి.డి.పి.చీ.సి.
కా-ఆర్గనైస్ సభ్యుడు,
ఆరీవీడు



శ్రీ కమలమూల రామకృష్ణారాజు
ఉండి అధ్యక్షులు,
ఆరీవీడు




శ్రీమతి ఠాకరల లక్ష్మి
ఉండి అధ్యక్షులు,
ఆరీవీడు



తాట అశ్వపూర్ణ
ఎంపిచీసి పెదకావవరం



మెరుగు కాంతిమ్మ
ఎంపిచీసి చినకావవరం



గుడాపూల మునీశ్వరరావు
ఎంపిచీసి అచ్యుతాపుపేట



యెడ్లపల్లి తాతయ్య
ఎంపిచీసి గుమ్మలూరు



భూమితిరాజు
గాంధీకృష్ణారాజు
ఎంపిచీసి, సిద్ధాపురం



బారా సుభాషిణి
ఎంపిచీసి, కుప్పవేపూడి



పిన్నారాజు వేదప్రసాద్ రాజు
ఎంపిచీసి, దుంగగడప-1



కవిటప్ప సుబ్రహ్మణ్యం
ఎంపిచీసి, దుంగగడప-2



కామ సుజాత
ఎంపిచీసి, చినమల్లపాడు

ఆరీవీడు జి.డి.పి.టి.సి.గా శ్రీ ముత్యాల వెంకటేశ్వరరావు (రత్నం)ను, అలాగే మరో 10 మంది తెలుగుదేశం పార్టీ ఎం.పి.టి.సి.లు, ఒక సి.పి.ఎం., ఎం.పి.టి.సి.ని అఖండ మెజార్టీతో గెలిపించిన తెలుగుదేశం, సి.పి.ఎం. పార్టీ నాయకులకు, కార్యకర్తలకు, అభిమానులకు, శ్రేయోభిలాషులకు ముఖ్యంగా ఆరీవీడు మండల ప్రజానీకానికి ఇవే మా హృదయ పూర్వక కృతజ్ఞతాభివందనములు.

తెలుగుదేశం పార్టీ, ఆరీవీడు మండల కమిటీ



మహానుభావుల ఫౌండేషన్
పుస్తకాల పరిశీలనాపట్టిక

పుస్తకం సంఖ్య	KLYO.1A 391
పుస్తకం పేరు	3825 అమృత
తారీఖు	05-8-2023
మొదటి అడ్డు	yes
వెనుక అడ్డు	yes
మొత్తం పేజీలు	37
పెద్ద పైకా పేజీలు	no
ఖాళీ పేజీలు	no
లేని పేజీలు	no
తయారు చేసినది	Mounika
పేజీలు విడదీసినది	Mounika
స్కాన్ చేసినది	Mounika
పరిశీలించినది	AMRUTHA
విజ్ఞాన సర్వీసు	
లైబ్రరీ చేసినది	
ప్రకటించినది	
స్కాన్ చేయబడినది	
తప్పులు	no
పరిశీలించినది	9000